
प्रस्तुत लेख-संग्रह में समालोचना” शीर्षक लेख छोड़कर 
अन्य सब साहित्यिक लेख किसी न किसी पत्रिका में प्रकाशित 
हो चुके हैं। हिंदी-साहित्य में पश्चिमो शेली के आलोचनात्मक 
ग्रंथों की बहुत कमी है। संग्रहीत लेखों में इस शेली के 
अनुसरण करने का प्रयत्न किया गया है। इसी लिए लेखक 
ने इन्हें पुस्तकाकार प्रकाशित करने का साहस किया है। 
लेखक ने हिंदी लिखना पूज्यवर पं० महावीरप्रसादजी 
द्विवेदी से ही सीखा है। आप ही ने उसके लिए हिंदी- 
साहित्य-सेवा का एक विशेष मार्ग निर्दिष्ट कर दिया है । 
गुरु-ऋण से मुक्त होना ता असंभव है । हाँ, उसे कृतज्ञतापूर्वक 
स्वीकार करते हुए लेखक अपना भार अवश्य हलका करना 
चाहता है | 


कालिदास कपूर 

साहित्य-समीक्षा 
१-हिंदी और उदू' का विरोध 


हिंदी और उर्दू का विरोध कुछ कम होता नहीं दिखाई. 
देता । कौंसिल की स्पीचें और दोनों तरफ के समाचार-पत्रों 
के वाद-विवाद के अनुशीलन से ते यही प्रतीत होता है कि 
हिंदी और उदू का प्रश्न, कहीं ऐसा न हो, हमारी राजनैतिक 
उन्नति में बाधा डाले । इसलिए इस बात की बड़ी 
आवश्यकता है कि दोनों पक्षों के विद्वान आपस में मिल कर 
यह प्रश्न हल कर लें । जब हिंदू और मुसलमानों के बीच 
राजनैतिक भगड़ों पर समभौता करने का प्रयत्न हो रहा है, ते 
उनके बीच जो भाषा-विषयक भगड़ा है उसका भी अंत करना 
चाहिए । देश इस समय एकता के लिए सब कुछ न्यौछाबर 
करने को तैयार है; और साहित्यःप्रेमियों की उदारता और 
सहृदयता पर हमें पूर्ण विश्वास है । इसलिए हमें आशा है कि 
यदि दोनों पक्ष के विद्वान्‌ सम्मिलित होकर समभोते का यत्न 
करे , तो सफलता हो सकती है । 

सच पूछिए ता हिंदी और उद्‌ का वास्तविक कोई विरोध 
नहीं । क्या दोनों अलग अलग भाषाएँ हैं ? दोनों भाषाएँ - 
लिखने और पढ़नेवालों को अपने विचार एक दूसरे से बोल 

कर प्रकट करने में कठिनाई नहीं पड़ती। ते फिर वे अलग 
अलग क्योंकर हैं ? लखनऊ, दिल्ली और आगरे में जा भाषा | 
बोली जाती है वह प्राय: एक ही है। उसमें फारसी और 
अरबी भाषा के शब्द ठेल दिये और उसको फारसी-लिपि में 
लिखने लगे ते वह उदू हुई; और उसके जो शब्द गवाँरू 
समझे गये उनकी जगह संस्कृत के शब्द मिला दिये गये, पर 
लिखी जाती रही पहले की तरह देवनागरी लिपि में ही, 
उसका नाम होगया हिंदी । भेद केवल लिपि और शब्दों का 
है, भाषा का नहीं । 
दुर्भाग्यवश यह भेद दिन पर दिन बढ़ता जा रहा है। 
न तो पुरानी उर्दू इतनी छिष्ट थी और न हिंदी ही। पुराने 
ज़माने में मुसलमान ओर हिंदू लोग दोनों भाषाओं के 
साहित्य-भाण्डार भरने के लिए प्रयत्न करते थे । किसी समय 
हिंदी के कवि-समाज में जायसी के सदृश मुसलमानों 
के लिए भी उच्च स्थान था; और उदू के मुशायरे 
में तो अभी तक नानकचंद जेसे लखनवी अपना सानी श्र 
नहीं रखते । परंतु इतना मानना पड़ेगा कि अब उस एकता 
में कमी हो रही है। इसका उत्तरदाता साधारण जन-समाज 
नहीं । क्योंकि पत्रिकाओं और पुस्तकों के बाहर जा संसार 
है उसमें ते. एक ही भाषा है। भेद ते उन्हा सज्जनों की 
साहित्य-सेवा का फल है जा अपने अपने साहित्य की सेवा में 
ह की से लगे हुए हैं । 

| भारतीय भाषाओं के आधुनिक साहित्य में एक माकं की 
| बात यह है कि उसकी भाषा ,जन-समाज् की भाषा से बहुत 
कुछ भिन्न है। यों ते थोड़ा बहुत श्रंतर प्रत्येक देश के 
साहित्य में मिलेगा, परंतु इतना अधिक भेद शायद ही कहीं 
हो । इसके कई कारण हैं। उनमें से मुख्य कारण यह है कि 
p भारत का जन-समाज अपने साहित्य से बहुत कम परिचित 
है। इसलिए उसका प्रचार अधिक नहीं होने पाता । परंतु 
जिस समय हमारी सरकार तथा जन-समाज अपने प्रयत्न से 
इस साहित्य से परिचित हो जायंगे, उस समय यह भेद बहुत 

कम हो जायगा । 
हिंदी और उदू-साहित्य का भी यही हाल है । परंतु 
प्राय: हिंदी में यह भेद उदू से कहीं अधिक मात्रा में है । 
भारतवर्ष के एक कोने से दूसरे कोने तक ढूँढ़ डालिए, कदा- 
| चित्‌ दर्जन भर से अधिक ऐसे सज्जन न मिलेंगे जो अपने 
हृदय पर हाथ रख कर कह सकें कि सम्मेलन की हिंदी 
fè हमारी माठ-भाषा है, अर्थात्‌ वे बचपन से वही भाषा बोलते 
चले आ रहे हैं। परंतु पाठक विश्वास न करेंगे, दिल्ली, 
आगरे और लखनऊ के नवाबों और काश्मीरियों तथा कायस्थों 
के ऊँचे घरानों के विषय में कान कहे, छोटे घरों की खियाँ 
तक फिसाने-आज़ाद, और अवध-अख़बार की उदू बालती हैं । 
यही कारण है जा उदू-साहित्य, इतनी कठिन लिपि में लिखे 
लाने पर भी, इतना प्रचलित है--यद्यपि हिंदी के सामने 

उसका बल घट रहा है--औरर हिंदी-साहित्य, देवनागरी के 
सदृश सर्वमान्य लिपि में लिखे जाने पर भी, जन-समाज में 
यथेष्ट उन्नति नहीं कर पाया है। यदि इसका प्रत्यक्ष प्रमाण 
देखना हा तो आज-कल की नाटक-मंडलियों की भाषा की 
ओर ध्यान दीजिए। क्या उनकी भाषा हिंदी है ? यदि 
उनके नाटकों की भाषा साधारण जन-समाज को प्रिय न > 
होती तो वे क्योंकर लाभ उठा सकतीं और क्यों न उनके 
नाटक हिंदी में लिखे जाते ? तुच्छ नोटंकियों की भाषा में भी 
जिनका प्रचार आज अभाग्यवश इस प्रांत के बहुत से जिलों 
में है, फारसी-शब्द अधिकतर पाये जाते हैं, यद्यपि इनका 
प्रकाशन देवनागरी लिपि में होता है । बहुत से गंदे उपन्यासों 
की भाषा भी छिष्ट हिंदी से बहुत कुछ भिन्न है। संक्षेप में यों 
कहिए कि साहित्य-संसार में जिस हिंदी का अधिक मान 
है उससे जन-समाज को उतना प्रेम नहीं है । 

भाषा-भेद तो साहित्य-सेवियों का पैदा किया हुआ है; 
परंतु लिपि-भेद की जड़ बहुत गहरी है। युसलमानों ने उत्तरी 
भारतवर्ष में अपना राज्य स्थापन करके अपनी फारसी-लिपि का 
प्रचार किया | जब तक उनका प्रभुत्व रहा और जिन जिन प्रांतों 
में वह अधिक रहा उन्हीं में इस लिपि का प्रचार रहा । राज- 
नैतिक दबाव के घटने पर देवनागरी-लिपि, जा फारसी-लिपि से 
सर्वा श्रेष्ठ है, फिर से अपना सिका जमाने लगी । अभी तक i 
फारसी-लिपि जा भारतवर्ष से हटी नहीं, इसके कई कारण है । कै 

एक ते यह कि पंजाब और संयुक्त-प्रांत की अदालतों और 
सरकारी महकमों में अभी तक उसका अखंड राज्य है । इसमें 
सरकार का भी अधिक दोष नहीं । क्योंकि कम से कम उत्तरी 
भारत में ता भुरल-राज्य ही के खॅडहरों पर उसने अपनी शासन- 
पद्धति का भवन खड़ा किया है । दूसरे, फारसी-लिपि के 
प्रचलित रहने से कुछ लोगों की स्वाथ-सिद्धि भी है। यदि वह 
एक-दम उठा दी जाय ते कितने ही मुंशियों की रोटी में 
बाधा पड़े। तीसरे, मुसलमानों की हठ है कि फारसी-लिपि 
चाहे जितनी दूषित क्यों न हो, उनको अंधकार में पड़े रहने 
में उसने चाहे जितनी सहायता दी हो, परंतु वह उनकी जातीय 
लिपि है और वे उसे न छोड़ेंगे--जैसा, घोड़े दिन हुए, वे कहा 
करते थे कि तुर्की और फारस उनका देश है। समय ने उनके 
राजनैतिक विचार बदल दिये हैं; श्रौर यदि ईश्वर को इस जाति 
का भला करना है ता उनकी यह हठ भी दूर हो जायगी । उनसे 
हमारा इतना ही निवेदन है कि जातीय भाषा तथा लिपि को, 
देश-काल के अनुसार, परिवर्तित करने से लाभ ही लाभ हि 
हानि ज़रा भी नहीं । भाषा था लिपि के बदलने से किसी जाति 
या धर्म की हानि नहीं हो सकती । पारसियों को देखिए, इतने 
अल्प-संख्यक होने तथा दूसरी भाषा और लिपि का आश्रय लेने 
पर भी क्या वे घर्मेच्युत होगये ? आपके पूर्वजों ने फारसी 
और आरी SE कर जब भारतीय भाषाओं का आश्रय लिया तब 
आप उस पुरानी लिपि की लकीर के फकीर क्यों हो रहे हैं ? 

हिंदी-साहित्य सर्वसाधारण के लिए कठिन होने पर भी, 
देवनागरी के सत्संग के कारण, दिन दिन उन्नति कर रहा है । 
उसकी भाषाविषयक छिष्टता दूर कर देने से क्या उसकी उन्नति 
वेगवती न हो जायगी ? और कारण चाहे जो कुछ हों, परंतु 
सबसे बड़ा कारण, जा हिंदी-उर्दू के बीच में झगड़ा डाले हुए है, 
यह है कि आधुनिक हिंदी संस्कृत की बहिन बनना चाहती है। 
सरलता का होना तो हिंदी-साहित्य-समाज में मानों बड़ा भारी 
दोष समका जाता है। यदि संस्कृत के शब्द कूट कूट कर भरे 
हों, तो चारों ओर से धन्य धन्य की ध्वनि आने लगती है । 
परंतु यदि लेखक ने प्रचलित फारसी या अगरेज़ी-शब्दों का 
थोड़ा भी प्रयोग किया तो वह भाषा को अशुद्ध बनाने का दोषी 
समभा जाता है । शुद्धता का अर्थ क्या यह है कि भाषा में 
संस्कृत को छोड़ कर और किसी भाषा का अंश न हो ? जेसे 
कोई अँगरेज़ी के लिए यह कहे कि उसमें लैटिन को छोड़कर 
ओर किसी भाषा के शब्द प्रचलित न होने पावे । परंतु 
ऐसी शुद्धता का स्थिर रखना समय की तीत्र धारा के सम्मुख 
अपनी टाँग अड़ाना हे । यह शुद्धता-श्रम भाषा के विकास का 
बाधक हे। 

विचार प्रकट करने के लिए भाषा की उत्पत्ति हुई है । 
जा जो 'रंग भाषा ने अपने विकास में बदले हैं उन्हें हम, 
संक्षिप्त रूप में, बाल-भाषा के विकास में प्रत्यक्ष देख सकते हैं । 
पहले पहल, मनुष्य-जाति के विचार बहुत संकीर्ण थे । ज्यों 

ज्यों मनुष्य का संसर्ग अपने भाइयों से बढ़ता गया त्यों त्यां 
उसकी विचार-परिधि भी बढ़ती गई । तब अपने विचारों को 
प्रकट करने के लिए उसको शब्दों की आवश्यकता हुई । जिन 
विकासों के द्वारा यह विचार उसके मस्तिष्क में उत्पन्न हुए 
उनको उसने तदनुरूप शब्दों में प्रकट किया । इससे उसकी 
भाषा के शब्दों की संख्या बढ़ती रही । नये शब्द पहले ता कुछ 
समय तक खलते रहे; वे आगंतुक समके जाते रहे । ठीक 
उनकी वही दशा रही जा किसी जाति-समूह की नये देश में 
बसने पर होती है । परंतु भाषा के साथ रहते रहते वे शब्द 
उसी भाषा में फबने लगे । किसी देश के निवासियों के मस्तिष्क 
और आषा में ते नये विचारों तथा नये शब्दों को स्थान पाने 
में देर लगती है और कहीं कहां वे बड़ी जल्दी अपना लिये 
जाते हैं | यह जलवायु के प्रभाव का फल है । परंतु यह प्राय: 
देखा जाता है कि जिन देशों में सभ्यता उच्च स्थान पाकर 
पुरानी पड़ जाती है उनमें, जीणे मनुष्यों की तरह, नये विचारों 
¢ से चिढ़ हो जाती है; उनमें घमंड की मात्रा इतनी बढ़ जाती है 
कि वे अपने साहित्य, अपनी सभ्यता, अपने बल और अपनी 
विद्या के सामने अन्य सबको तुच्छ समभने लगते हैं । 
यही दशा भारतवर्ष की है । जिस समय समस्त संसार 
अविद्यांधकार में पड़ा हुआ था, उस समय आर्यावत्ते उच्च- रह 
विचार-पू्णी वेद-ध्वनि से गूँज रहा था। परंतु अभाग्यवशा, 
| भारतवर्ष में पैर रखते ही, आयेजाति को अंधकार में पड़ी हुई 

कोल-भील-ज्ञातियाों का सामना करना पड़ा। उसने अपने 
विचार और भाषा को शुद्ध रखने के लिए मस्तिष्क के कपाट 
बंद कर लिये | बस, उसी समय से वेदभाषा का हास होने 
लगा । उस समय तक वेदभाषा और सर्व-साधारण की भाषा में 
कोई अंतर न था | इस परिवतेन के साथ साथ यह अंतर 
बढ़ने लगा । सर्वसाधारण की भाषा में अनाये शब्द बढ़ने लगे, 
यहाँ तक कि आयेभाषा के साहित्य-सेवियों को उसका 
संस्कार करना पड़ा। उस संस्कार की हुई अर्थात्‌ 
संस्कृत-भाषा में भी अब ढेरों अनाय शब्द आ 
गये । अर्थात्‌ उसको भी वे शुद्ध दशा में स्थिर न रख 
सके । जो इस विषय के ज्ञाता हैं वे बता सकते हैं कि 
पाणिनि-काल से कालिदास के समय तक, व्याकरण के 
कड़े बंधनें से जकड़े रहने पर भी, संस्कृत के शब्द-भांडार में 
कितना अंतर आगया । भोज के समय तक यवन, शक तथा 
हूण-जाति की भाषाओं के कितने ही शब्द उसके विशाल मंदिर 
में घुस आये, यद्यपि उनको इसमें बहुत कुछ कठिनाई पड़ी 
होगी । मुसलमान-काल से ते संस्कृत का प्रचार बहुत द्वी कम 
होगया। चौके की तो वह पहले ही से पाबंद थी, अब 
राजकोय अत्याचार के सामने उसने महलां से भाग कर काशी 
और नदिया के भोपड़ों में शरण ली । बहाँ उसकी टीका-टिप्पणी 
के सिवा और क्या हो सकता था | ऐसी दशा में यदि उसमें 
फारसी के शब्द न आये तो आश्चय्ये ही क्या ! क्या मृतप्राय 

शरीर में भी नये रक्त का संचार हो सकता है ? अब ग्रँगरेजी 
शासन के समय से फिर इस महती भाषा के जीर्णोद्धार का 
प्रयत्न हो रहा है | भारतवर्ष में ही नहीं, किंतु योरप और 
अमरीका में भी अब उसने उच्च श्रेणी का स्थान पा लिया है। 
परंतु इससे उसके भांडार में वृद्धि नहीं हो सकती । और 
भाषाश्रों को उससे चाहे जा कुछ लाभ पहुँचे, परंतु वह उनसे 
कोई विशेष लाभ नहीं उठा सकती | 

भारतवर्ष की वर्तमान भाषाओं का इतिहास उस समय से 
आरंभ होता है जिस समय से संस्कृत का अंत होता है । यह 
कहना कि वे संस्कृत-भाषा से निकली हैं कुछ ही दूर तक सत्य 
है। हाँ, यह कहना ठीक होगा कि उन सबका थोड़ा बहुत 
संबंध संस्कृत से अवश्य है। इन सब भाषाओं में प्रथम ही 
से सर्वोच्च स्थान उसको मिला जा दिल्ली से लेकर बिहार 
तक बोली जाती थी । इसके दे कारण थे | एक ते यह कि 
प्राचीन समय में अयोध्या, पाटलिपुत्र तथा इंद्रप्रस्थ आये- 
सभ्यता के केंद्र थे । वही से समस्त भारतवर्ष का शासन होता 
था । वहीं से नवयुवक शासन-नीति की शिक्षा पाकर भिन्न 
भिन्न प्रांतो का शासन करते थे । उन्हीं की राज-भाषा सीख 
कर उन प्रांतवालो को कार्य-साधन करना पड़ता था। यही 
दशा मुसलमान-काल में रही । तब से दिल्ली और आगरा 
शासन के केंद्र हो गये और दिल्ली की भाषा राज-भाषा 
हो गई । दूसरा कारण यह था कि भारत के इस भाग 


CC-0. Gurukul Kangri Collection, Haridwar. 


Digitized By Siddhanta eGangotri Gyaan Kosha 


१० साहित्य-समीक्षा 


में प्राचीन समय से, आये तथा बौद्धधर्म के तीर्थ-स्थान हें । 
काशी की गलियों में ही--विश्वनाथजी के मंदिर में ही--खड़े 
होकर आप प्रत्यक्ष रूप से देख सकते हैं कि हिंदी ही राष्ट्र- 
भाषा होने के योग्य है । मदरासी, महाराष्ट्र बंगाली, पंजाबी 
मारवाडी, गुजराती, सभी एक सूत्र से बंधे चले आ रहे हैं । 
दिल्ली में भी वही रंगत है--यहाँ संसार-सुख के लिए और 
वहाँ स्वर्ग-सुख के लिए--परंतु परिणाम एक ही निकलता 


है । भारतवर्ष में ऐसा कोई शहर नहीं है जहाँ दिल्ली और, 


काशी की हिंदी लोग न समझ सकें और आपका काम आप 
ही की भाषा के द्वारा न चल सके । 

उस हिंदी-भाषा का क्या रूप है जो दिल्ली से पटने तक 
बोली जाती है ? क्‍या उसमें संस्कृत और फारसी के शब्दों की 
उसी तरह भरमार है जेसी कि, अभाग्यवश, आज-कल हिंदी 
भरौर उदू-साहित्य में देखी जाती है ? संस्कृत ्रोर फारसी से 
निकले हुए अर्थात्‌ तद्भव शब्द अलबत्ते उसमें हैं; उन्हीं भाषाओं 
के जैसे के तैसे--तद्गत्‌ या तत्सम--शब्द नहीं। ऐसे शब्द तो, 
आँख के कंकड़ की तरह, खटकते हैं । इस भाषा में शब्दों को 
समय के प्रवाह ने पुरानी भाषाओं के खॅडहरों को तोड़ कर, 
स्वाभाविक रूप दे दिया है । साहित्य की भाषा में उसके कुछ 
सेवियों ने इन पुरानी भाषाओं के खंडहरो को तोड़ कर--समय 
का काम अपने हाथ में लेकर--अपनी बुद्धिमानी दिखाई है । 
इन्होने यही नहीं किया कि उन शब्दों को जेसे का तैसा रख 

दिया हो, किंतु बहुतेरे तो अपनी बुद्धिमत्ता यहाँ तक दिखाते 
हैं कि वे व्याकरण-संबंध को भी टूटने नहीं देते। “ज़रूरत 
का बहुवचन उर्दू के सेवक 'क़रूरतें? न करेंगे, वे फारसी का 
बहुवचन 'ज्ञरूरयात? लिखेंगे। हिंदी के दरबार में भी संस्कृत 
के संधि और समास-संबंधी नियम, उसी रूप में, आदर पाते 
हुए दिखाई देते हैं । 
यह उदू-फारसी और हिंदी-संस्कृत का ढकोसला कब तक 
चलेगा ? समय ने अगरेज़ी के पुराने साहित्य की इस आन को 
ता रक्खा ही नहीं कि लैटिन के शब्द AA अपने ही 
रूप में रहें । अब ता सब शब्दों का निराला ही रंग हे, चाहे 
जिस भाषा से वे निकले हौ । यही दशा वर्तमान हिंदी-उर्दू- 
साहित्य की होनेवाली है। समय से लड़ कर किसी को भी 
सफलता हुई है ? वह इन शब्दों को--चाहे जिस भाषा से वे 
इस समय नाता जोड़े हो--एक ही रंग में रंग देगा और भविष्य 
की राष्ट्रभाषा का रूप न तो हिंदी ही होगा, न उर्दू ही । वह 
९ एक ऐसी भाषा होगी जिसमें बर्तमान समय की सब भाषाओं « 
का कुछ न कुछ अंश अवश्य रहेगा । राष्ट्र-लिपि देवनागरी ही 
होगी, चाहे उसका रूप, और लिपियों के संसग से, कुछ बदल 
जाय । फारसी-लिपि को अकेले सब लिपियों से लड़ना है । 
वह भारतवर्ष के लिपि-युद्ध में विजय नहीं प्राप्त कर सकती । 
उसको अपना बस्ता बाँध कर फारस ओर अफगानिस्तान की 
| शरण लेनी पड़ेगी । उद्‌ श्रार फारसी-लिपि के लिए मुसलमान 

चाहे जितनी हठ करें; परंतु समय उनकी बुद्धि को बदल 
देगा, यदि ईश्वर को उनका वर्तमान महत्त्व बनाये रखना हे | 
हिंदी-साहित्य संस्कृत के घर वैठ कर फारसी के विरुद्ध चाहे 
जितना मज़बूत कोट खोंचे, परंतु समय उसको तोड़ डालेगा 
रौर फारसी के शब्दों को उसमें अवश्य स्थान मिलेगा; परंतु 
अपने रूप में नहीं; हिंदी ही का अंगरखा पहन कर वे राष्ट्र- 
भाषा के दरबार में आदर पा सकेंगे, न कि फारसी की फेज 
पहन कर । 

समय की गति को अच्छी तरह पहचान कर जब दोनों 
पक्षों के विद्वान अपनी हठ छोड़ देंगे और आपस में बैठ 
कर विचार करेंगे; फिर वे जो कुछ ठीक समझें उसको कार्य- 
रूप में परिणत करेंगे, तभी भारतवर्ष का भला होगा# । 


# यह लेख अगस्त १६१८ की सरस्वती में प्रकाशित हुआ था। 
गुरुवर छ्विवेदीजी ने इस पर जो पत्र लिखा था वह यों हेः--मेरी भी 
वही राय है जो आपकी है । मैं तदनुसार बर्ताव भी करता हू । सरल 
लिखने की चेष्टा करता हूं । उदू भिन्न भाषा नहीं । अरबी-फारसी 
के जो शब्द प्रचलित हैं, उन्हें में हिन्दी के ही शब्द समता हू । मेरे 
लेख इस वात के प्रमाण हैं । पहले लोग लिखा करते थे, कहते थे 
कि हिन्दी को बिगाड़ रहा है | पर श्रब नहीं बोलते । और aa भी 
“सरस्वती* का अनुकरण करने लगे हैं । 

हिंदी-साहित्य अब उस सीमा तक पहुँच गया हे कि 
विशेषज्ञ समालोचकों के बिना उसकी गति को ठीक रखना 
| कठिन है । साहित्यकानन इतना विस्तृत होगया है कि अच्छे 
साहित्य-वृत्तों की रक्षा के लिए अब कई साहित्यिक मालियों 
की आवश्यकता होगई है, जा होनहार और उपयोगी साहित्य- 
पल्लवो की सेवा करें और दूषित दुरुपयोगी साहित्य-जंगल को 
साफ करते रहें । 
कोई समय था जब हिंदी में इने-गिने साहित्य-रत्न थे । 
जनता में इनका आदर था। परंतु इनकी परख करनेवाले 
बहुत कम थे। सूरदास, तुलसीदास, बिहारी, केशवदास, 


k 'समालेचना' शीषक लेख “सरस्वती” में मेरा सव-प्रथम लेख 
था । पूज्यवर द्विवेदीजी के पत्र का प्रथम वाक्य था “राप ता पड़ोस ही 
में छिपे रुस्तम निकले ।” द्विवेदीजी ने दिसम्बर १९१७ की सरस्वती? 
में 'समालोचना का सत्कार? शीपक लेख प्रकाशित किया था । मेरे 
लेख में संपादकीय लेख का बहुत कुछ प्रतिवाद था An विचार कच्चे 
थे; परंतु उदारता देखिए ! सहष प्रकाशित कर दिया ओर आज्ञा दी कि 
ग्रालोचनात्मक लेख भेजो। यों आपने हिंदी-साहित्य-सेवा का माग 
मेरे लिए निर्दिष्ट कर दिया । प्रस्तुत लेख पहली बार प्रकाशित हो 
रहा है। 

i --लेखक 

भूषण-_इनके अतिरिक्त अन्य साहित्यिकों का खद्योत समान 
जहाँ तहाँ थोड़ा बहुत प्रकाश था---अ्रधिक नहीं । 
| शांति, विद्या-प्रचार और छापेखानों की बदौलत अब 
| हिंदी-साहित्य में अनेक प्रतिभाशाली कवि, इतिहासज्ञ, 
| उपन्यास-लेखक ओर नाट्यकार जन्म लेने लगे हैं, साथ ही 
| ऐसी पुस्तकं भी प्रकाशित होने लगी हैं जिनके प्रचार से जनता l 
| की सामाजिक और नेतिक हानि होने की संभावना है, जो 
नवयुवकों के हाथ लग कर उनके विचारों में विकार उत्पन्न 
करती हैं। साहित्यिक त्रिमूत्ति में इस समय ब्रह्मा का ही 
खूब ज़ोर है। साहित्य-सृष्टि तो धड़ल्ले से हो रही है। परंतु 
साहित्य-विष्ण लक्ष्मी की गोद में से रहे हैं; और साहित्य- 
शिव सचेत ते अवश्य होगये हैं, परंतु संहारकारी गणों को 
अभी एकत्र नहीं कर पाये हैं | 
देश में जहाँ साहित्य था, उसके साथ उसके समालोचक 
भी थे। परंतु इनकी समालोचना का ढंग उस समय 
के लिए ही योग्य था। उस समय साहित्य की रचना 
साधारण जनता के लिए नहीं होती थी। इने-गिने साहित्य- 
| प्रेमी राजाओं ओर रईसा के दरबारो में ही कवियों और 
TAR की प्रतिष्ठा थी । इसलिए न कवियों को यह परवाह 
थी कि हमारी रचनाओं का जनता पर क्या प्रभाव होगा, और 
न उनके समालोचकों को ही सामाजिक दृष्टिकोण से इन 
रचनाओं के परखने की आवश्यकता थी । फल यह हुआ कि ! 

प्राचीन संस्कृत की आलोचना-पद्धति में अलंकार-भेद, पिंगल, 
और भाषा-संबंधी गुण या अवगुण--प्रासादगुण, रूपक, 
शब्द्‌-गौरव या व्याकरणीय निरंकुशता--इन्हीं का समावेश 
था । मुसलमानकाल में भक्ति-माग के उपासकों ने जा साहित्य- 
रचना की, वह अवश्य जनता के लिए थी । जनता ने उसका 
खूब आदर किया--तभी ते कबीर की साखियाँ, सूरदास के 
पद, और तुलसीदास की चौपाइयाँ हिंदी-संसार में इतनी 
प्रचलित हैं । परंतु जनता ने आनंद उठाना जाना। 
“गिरा अनयन नयन बिनु बानी? कहकर ही सबने संतोष 
किया । 
देश में अँगरेज्ञी राज्य फैला । हमने एक विदेशी साहित्य 
से परिचय प्राप्त किया । उसके नवीन सौंदर्यं ने हमें चकित 
कर दिया । साये के सामने हम सेंदूर के सौंदय को तुच्छ 
समभने लगे । शेक्सपियर, asad और टेनिसन के सामने 
कालिदास और तुलसीदास की आभा हमें फीकी मालूम पड़ने 
? लगी । उधर हमारे संसर्ग से विदेशियों ने हमारे साहित्य के 
भी दर्शन किये। हम ते उनके साहित्य की कुछ सच्ची 
परख न कर सके, और करते भी ते हमारी कोन सुनता। 
परंतु उन्होंने हमारी आँखें अवश्य खोल दीं। उन्हाने क p" | 
कि तुम हमारे साहित्य पर लट्टू हो रहे हो । अपने साहित्य | ® 
को ता देखो । कालिदास, सूरदास, और तुलसीदास तुम्हारे ही. 
देश के ही नहीं--संसार के साहित्य-रत्न हैं । 

अब हम अपने साहित्य-रत्नों का आदर करने लगे हैं, 
परंतु उनकी यथेष्ट सेवा करने का हमें गौरव अभी नहीं प्राप्त 
हुआ है। तुलसीदास की अनेक टीका-टिप्पणियाँ हो चुकी 
हैं। तुलसीदास की कई जीवनियाँ निकल चुकी हैं। कहाँ 
पैदा हुए, कब पैदा हुए, कहाँ मरे, कब मरे, किस जाति 
के थे, गुरु कौन थे ९ इन सब पर तो प्रकाश डाला 
गया है। रचनाओं की भी पुराने ढंग पर खूब आलोचना हुई 
है। उनके शरीर और कविता के बाह्य रूप की भी परख 
की गई है; परंतु उन दोनों के भीतर जो कवि का हृदय है, 
उसकी जीवनी अभी तक नहीं लिखी गई है। डाक्टर वेणी- 
प्रसादजी ने संक्षिप्त सूरसागर की भूमिका में सूरदास के 
साहित्यिक जीवन पर जो प्रकाश डाला है, उसे छोड़ कर और 
कहीं सूरदास की आत्मा के दर्शन नहीं मिलते । अब विश्व- 
विद्यालयों में भी हिंदी को आदर मिलने लगा है। इसलिए 
आशा है कि हमारे हिंदी-स्नातको में से कुछ उत्साही और 
सहृदय नवयुवक अपने साहित्य-रत्नों की समालोचना करने 
का भार अपने सिर लेंगे । 

लेखक को मुज़फ्फरपुर के साहित्य-सम्मेलन की नवयुवक- 
मंडली का कुछ अनुभव हा चुका है। इसलिए चेतावनी 
देना भी आवश्यक है । रस्किन ने एक जगह अपने नवयुवक 
पाठकों को सलाह दी है कि यदि आपको किसी नामी 
साहित्यिक की रचना फीकी मालूम पड़े, ता तुरंत ही 


CC-0. Gurukul Kangri Collection, Haridwar. 


FE 


Digitized By Siddhanta eGangotri Gyaan Kosha 


| समालोचना १७ 


उसका तिरस्कार न कीजिए। उसे पढ़िए और उसका मनन 
कीजिए, यह सोच कर कि यदि आप इस रचना का चमत्कार 
नहीं देख पाये हैं, तो यह आपकी कच्ची समक का ही दोष 
है। हिंदी के होनहार साहित्य-सेवियों से लेखक का भी यही 
विनम्र निवेदन है । 
इस समालोचना-काय के लिए तैयारी क्योंकर हो? 
गुरुपद पाने के लिए बहुत सम्रय तक शिष्य-काये करना 
पड़ता है। इसलिए निवेदन है कि तैयारी के समय 
आदरणीय साहित्यिक्रों की रचनाओं का ही अध्ययन 
किया जाय । उनकी परख के लिए समकालीन विदेशी 
साहित्यिकों की रचनाओं और पूर्वकालीन स्वदेशी रचनाओं से 
उनकी तुलना की जाय । जिस देश-काल से उन रचनाओं का 
संबंध हो उसकी सामाजिक अवस्था से परिचय प्राप्त किया 
जाय | फिर गतकालीन साहित्य पर उन रचनाओं के प्रभाव 
की जाँच की जाय । साहित्यिक पुरुष की जीवन-घटनाओं 
7 का उसकी रचनाओं पर प्रभाव पड़ता है। इसलिए उसकी 
जीवन-कथा का इस दृष्टि से हो अध्ययन किया जाय कि जा 
ज्ञा सुसीबते उस पर बीती हैं, जो जा सुख उसने लूटे हैं, उनसे 
उत्पन्न मनोभाव उसकी रचनाओं में कहाँ कहाँ छिपे पड़े हैं । 
हम यह नहीं कहते कि अलंकार, पिंगल इत्यादि जो प्राचीन 
गालोचन-पद्धति के अंग हैं, उनका अध्ययन न किया जाय । 
इन विषयों के जानकारी की भी आवश्यकता है। परंतु 


F. 2 

इनके चकर में अधिक सम्रय नष्ट करने की अब कोई आवश्य- 
कता नहीं है। प्राचीन दरबारी आलोचना का समय बीत 


EN 
चुका; अब नवीन सामाजिक आलोचना का समय है | 


अभी संहार-कार्य के लिए शीघ्रता न कीजिए, अभी अनु- 


| भवी समालोचकों पर ही यह भार रहने दीजिए। जब आप 


| साहित्य की यथेष्ट सेवा कर चुकेंगे, जब आप अपने विषय के 


आलोचनाग्ओों का आदर करेगा; अभी नहीं । 


विशेषज्ञ हा जायेंगे तब साहित्य-समाज आपकी संहारकारी 


अब कुछ निवेदन अपने उन प्रतिष्ठित साहित्य-सेवियों से 


सकते हैं । 


~ 


है जो साहित्य को शुद्ध रखने का अधिकार रखते हैं, जो 
कच्चे लेखकों को साहित्य-दंगल में समय से पहले उतरने से 
मना कर सकते हैं, जो धन-लोलुप प्रकाशकों को अपनी 
तिरस्कार-इष्टि से हानिकारक साहित्य के बढ़ाने से शोक 


अँगरेज़ी साहित्य-संसार में ऐसे समालोचकों का पद 


निर्दिष्ट होगया है । वहाँ प्रत्येक प्रतिष्ठित विशेषज्ञ का यह भी 


कर्तव्य रहता है कि अपने विषय में प्रकाशित पुस्तक की वह 
आलोचना करे | उसकी आलोचना पर ही जनता अपनी 


N 


राय कायम करती है । हिंदी-साहित्य में 


बात नहीं हे । अभी तक यहाँ तो प्रचार की 

साहित्य-क्षेत्र विस्तृत हो, यदि उसमें साधारण श्रेणी के 
या हानिकारक ग्रंथ भी हें तो कोई हजे नहीं। परंतु 
अब वह समय आगया है कि हमारे प्रतिष्ठित साहित्य-सेवी 
साहित्य-चेत्र की निकाई का कार्य हाथ में लें। इस कार्ये के 
लिए साहस और धैय की ते आवश्यकता है ही, क्योंकि 
असंतुष्ट लेखकों की '्रत्यालोचनाओं? और जनता की 

लापरवाही का सामना करना है। साथ ही समालोचना. को ५ 

शैली को भी परिमाजित करने की आवश्यकता है । र 

आज-कल जा समालोचना का ढंग प्रचलित है उसमें या 
ते किसी ग्रंथ के दोष ही दोष दिखा दिये जाते हैं, या फिर 
तारीफ के पुल बाँध दिये जाते हैं। यह ठीक नहीं है। 
आलोचना में प्रकाश और छाया, गुण और अवगुण, दोनों का 
ऐसा संमिश्रण होना चाहिए कि पाठक के हृदय में पुस्तक के 

प्रति तिरस्कार का भाव न आये, और लेखक का दिल न 

दुखे । 

/ इस ढंग की आलोचना विशेषतया साधारण श्रेणी 
की पुस्तकों के लिए ही हितकर है । किसी प्रतिभाशाली या 
उदीयमान लेखक की लेखनी से निकली हुई पुस्तक की 
आलोचना में विशेष सहृदयता से काम लेने की आवश्यकता 
३ । उसकी आलोचना के लिए उसी ढंग की तैयारी की 
आवश्यकता है जो सर्व-मान्य साहित्य-रत्नां की परख के लिए 
निर्दिष्ट है । 

रह गये ऐसे ग्रंथ जो युवक-समाज के विचारों में विकार 
उत्पन्न कर सकते हैं, जो समाज के नैतिक स्वास्थ्य के लिए 
हानिकारक हैं । ऐसे ग्रंथों पर समालोचक को अपनी त्रिनेत्र- 
दृष्टि डालने की आवश्यकता है । दुर्भाग्यवश अब ऐसे साहित्य 
की भी सृष्टि हो रही है जिसका संहार करना समालोचक- 
समुदाय का प्रथम कतेव्य है । | 
KIUTA तक, समालोचना। क्रा - आए जाय: पपश्र/प्रत्रिकांश्रों के 
` संपादकों पर ही रहा है । संपादक प्रत्येक विषय के विद्वान्‌ 
ते होते ही नहीं। फलतः उनके द्वारा प्राय: अच्छी पुस्तकों 
के भी परिचय-मात्र निकलते हैं। इस काये में विशेषज्ञ विद्वानों 
को भी हाथ बँटाने की आवश्यकता है | 

अतिम निवेदन पाठक-समाज से है। कोई समय था 
जब हमें आपकी परवाह न थी। राजाम्रों और रईसों के 
दरबारों में हमारी उदरपूर्ति होती थी। परंतु अब आपही 
हमारे अन्नदाता हैं। इसलिए बहुत कुछ आपही पर निर्भर 
है कि हम केसे साहित्य की सृष्टि करें। आपकी सम्मिलित 
समालोचना के सामने किसी व्यक्ति की समालोचना नहीं 


ठहर सकती । यह समालोचना आप यों प्रकट करते हैं कि ` 


अमुक पुस्तक हाथें हाथ बिक रही है या प्रकाशक की अल- 
मारियों में शोभा दे रही है। आपकी रुचि पर हमें फैसला 
सुनाने का कोई अधिकार नहीं है। एक विनम्र प्रश्न ही करना 
है । किसी देश-काल की सामाजिक श्रवस्था का इस बात 

की जाँच से बहुत अच्छा पता चल सकता है कि उसमें किस 
ढंग के साहित्य का विशेष प्रचार था। हमारी भावी संतान 
हमारी सामाजिक स्थिति का यों ही निर्णय करेगी । क्या 


यह आशा की जाय कि यह निर्णय हमारे. पक्ष में 
होगा ? 


वं0 इन्द्र निद्यावाचस्पति स्मृति yae 


° 

इस लेख में रामचरितमानस के विधाता गोस्वामी तुलसी- 

दास के जीवन-चरित के विषय में कुछ नहीं कहना है, न राम- 
चरितमानस के अतिरिक्ति उनके किसी और ग्रंथ के विषय में 

विचार करना है। 

g AIR के. .कवि-समाज 'में: तुलसीदास का : ऊँचा आसन 
हा उनका जीवन-चरित लिखनेवालों का वही कठिनाइयाँ 
पड़ती हैं, जा शेक्सपियर के भक्तों को ईँगलिप्त्तान में, होमर के 
भक्तों को यूनान में, और कालिदास, वाल्मीकि और 
कृष्ण के भक्तों को भारत में पड़ी हैं । और इसमें कोई आश्व 
भी नहीं, क्योंकि कवि के समान नि:स्वार्थ जीवन संसार में 
किसी और का नहीं होता | कवियों का मन उनके शरीर से 
संबंध न रख कर प्रकृति के प्रत्येक अंश में विचरता है A उसको 
जीवन प्रदान करता है। उसी जीवित प्रकृति को वे, कविता के | 
रूप में, संसार के लिए छोड़ जाते हैं। उनके मनोभावों 
या उनकी वासनाओं को हूंढूना हो ता उनकी कविता में ढूँढ़ो । 
जो महाशय उनके स्थूल शरीर के कृत्यो के विषय में खाज करते 
हैं, उनका वह कठिन प्रयत्न सर्वथा प्रशंसनीय है; परंतु उससे 
उनके विषय में जन-समुदाय को कुछ विशेष ज्ञान-प्राप्ति नहीं 
होती । अमुक कवि किस वर्ष पैदा हुआ, कहाँ और किससे 
अध्ययन किया, कान कौन विषयों में पारदर्शिता प्राप्त की, कौन | 


WA 

कौन पुस्तकें किस किस समय लिखीं, किस समय शरीर छोड़ा-- 
ये सब बातें रुचिकर अवश्य मालूम होती हैं। परंतु यदि इन 
बातों का संबंध कवि के जीवन से न हो तो इनमें किसी अन्य 
साधारण पुरुष के जीवन-चरित की अपेक्षा कोई विशेषता नहीं 
मालूम होती । कवि-चरित में जा विशेषता होती है वह उनके 
मानसिक जीवन से संबंध रखती है। अतएव यदि उनके 
विषय में हमें कुछ जानना है ता जा कुछ वे हमें दे गये 
हैं उसी से संतोष करना चाहिए। क्या जानें उन्हाने किस लिए 
अपने शरीर के जीवन को हमसे छिपा रक्खा। ते फिर क्यों हम 
उनकी इच्छा के विरुद्ध चल कर पुराने खंडहरों को तोड़े ओर 
| उनके भौतिक शरीर को कष्ट दे । हमें चाहिए कि हम उनकी 
| मनस्तरंगों से उत्पन्न राम, हैम्लेट, म्राडीसियस के सदृश वीरों को 
| छाती से लगावे; शकुंतला, सीता, हेलेन के सदृश नारीरत्नों 
को हृदय का शट गार बनावे; और उन्हीं के दिव्य स्वरूप में उनके 
कवियों की आत्मा के दर्शन करें | 

रामचरितमानस संसार के महाकाव्यों में गिने जाने योग्य 


है । चीनी और जापानी भाषाओं का तो सुरे ज्ञान नहीं; परंतु 
ज्ञा जा महाकाव्य रामचरित-मानस के साथ स्थान पाने योग्य 
हैं उनके नाम सर्वसाधारण से छिपे नहीं । प्राचीन भाषाओं 
में कालिदास-कृत रघुवंश, वाल्मीकीय रामायण, होमर-ऋत 
Sas, वर्जिल-कृत ईनियड और फिरदोसीकृत शाहनामा 
उच्च श्रेणी के काव्य समझे जाते हैं। आधुनिक भाषाओं 

में मिल्टन का पेराडाइज़ लास्ट अँगरेज्ञी में, दांते का 
डिवाइन कमेडी इटेलियन में और माइकेल मधुसूदनदत्त- 
कृत मेघनादवध बंगला में--यह काव्य उच्च पद पाने योग्य 
हैं। फ्रेंच और जर्मन साहित्य में नाटकों और फुटकर कवि- 
ताओं की तो भरमार है, परंतु अच्छे महाकाव्यों का प्राय: 
अभाव ही सा है | 

रामचरितमानस के महत्त्व का निर्णय इन्हीं पूर्व-निर्दिष्ट ग्रंथों 
में से करज्ञा है | इस विषय में हमें दो बातों का ध्यान रखना 
चाहिए । एक ते यह कि हम रामचरितमानस की तुलना महा- | 
काव्यों ही से करेंगे। कविता का एक रूप नाटक और दूसरा | 
आख्यान है, जिसका विस्तार बढ़ने से वह महाकाव्य नाम से 
उल्लिखित होता है । इसलिए नाटक की तुलना महाकाव्य से 
करना ठीक नहीं । दूसरी बात यह है कि हम इन ग्रंथों के विशेष । 
विशेष अंशों की तुलना एक दूसरे से न करेंगे । भाव तथा कवित्व | 
की तुलना न तो हम करने के योग्य ही हैं, न इस छोटे-से लेख | 
में ऐसा प्रयत्न करने से इन कवियों के काव्य-सागर में इनके 
भाव-रत्नो का पता ही लग सकता है | हमें विचार केवल यह 
करना है कि पूर्वोक्त अंथें में से मनुष्य के हृदय में किसने कहाँ 
तक स्थान पाया है; और इसी प्रश्न के हल होने पर हम उसके 
महत्त्व का निर्णय कर सकेंगे । 

किसी कविता का जीवन-काल यों स्थिर हो सकता 
है कि वह मनुष्य के आंतरिक अथवा मानसिक जीवन से कहाँ 

तक मिलती है; कहाँ तक उससे उत्पन्न हुए भाव उसके मन से 
मिल जाते हैं; और कहाँ तक वे उसके जीवन को दूसरे ही रंग 
में रंग देते हैं। जब तक कविताओं में यह आकर्षणी शक्ति 
रहती है, तभी तक वे जीवित रहती हैं; उसके पश्चात्‌ उनका 
अंतकाल आ जाता है। चाहे वे पुस्तक-रूप में जितने समय 
तक रहें, परंतु मनुष्य के हृदय में उनको स्थान नहीं मिलता | 
बहुत-सी कविताएँ किसी विशेष देश या काल के लिए ही 
होती हैं । उनका जीवन उसी समय तक के लिए होता है 
और उनकी प्रचार-सीमा भी उसी देश या काल के अंतर्गत 
रहती है । ऐसे कविता-रत्न थोड़े ही हैं जो सर्वत्र-व्यापी हा, 
जो किसी देश या काल के बंधन से न बंधे हा । ऐसे ही 
ग्रंथ अमर होते हैं । ये जहाँ पहुँचते हैं वहीं मनुष्य के हृदय 
में स्थान पा लेते हैं; इनके जन्मदाता मानसिक जीवन के अंग 
हो जाते हैं; यह किसी देश या काल के बंधन से नहीं बंधे 
रहते । 

अच्छा ते ऐसे ग्रंथों और क्षण-भंगुर कविताओं के 
भावों में अंतर क्या है? यही कि मनुष्य के गूढ़ से गूढ़ 
भावों तक उनकी पहुँच होती है। कविता क॑ रूप में अपने 
भावों को मनुष्य इन्हीं अमर-प्रंथों में पाता है, और बहुत 
दिन से बिछाड़े हुए मित्र एक दूसरे के गले लगते हैं । 

भाषा और विषय के संयोग से महाकाव्य का जन्म 
हाता है। भावों तक कवि चाहे जितना पहुँच गया हो, 

चाहे जितना अच्छा चित्र उलने उनका खोंचा हो, परंतु जिस 
भाषा में उसने उनको प्रकट किया है, वह यदि मनुष्य के 
हृदय में जीवित नहीं, यदि मनुष्य अपने प्रेम, क्रोध, मद, लोभ, 
मोह इत्यादि को उस भाषा में प्रकट नहीं करता, तो वे भाव, 
उस भाषा के रूप में, उसके हृदय तक नहीं पहुँच सकते और 
बह उन्हें पहचान नहीं सकता । इस विचार से कि वे भाव 
उसके पूर्वजों के हैं, कदाचित्‌ वह उनका आदर करे और 
अपनी भाषा के आभरण पहना कर उनको पहचानने का 
प्रयत्न करे । परंतु उसे पूर्णतया सफलता नहीं प्राप्त होती । 
यही कारण है कि संस्कृत, लैटिन, ग्रीक आदि भाषाओं का 
जितना आदर है, उन पर हमारा उतना प्रेम नहीं । 

इन प्राचीन भाषाओं के अधिकतर ग्रंथों का अनुवाद 
प्रचलित भाषाओं में होगया है। इससे लाभ भी अवश्य 
हुआ है। हम अपने पूर्वजां के साधारण विचारों को अपनी 
ही भाषा में समझने लगे हैं । परंतु उनके काव्य-रस का 
स्वाद हम अनुवादित ग्रंथों में नहीं पा सकते । यदि अनुवादक 
भी कवि है ता काव्य का ठीक ठीक अनुवाद भी उससे नहीं 
हो सकता; क्योंकि एक भाषा से दूसरी भाषा में परिवर्तन करते 
समय वह अपने काव्य-रस की पुट उसमें अवश्य देता है। 
दृष्टांत के लिए, पोप द्वारा अनुवादित ईलियड वही चीज़ नहीं 
जो होमर की रचना है | ग्रॅगरेज्ञी की ईलियड में कुछ और ही 
स्वाद है और ग्रीक के मोलिक ग्रंथ में कुछ और ही । बेचारी 

संस्कृत को तो इतना भी सोभाग्य नहीं प्राप्त हुआ कि कालिदास 
के सरश कोई योग्य कवि उनके काव्य को किसी प्रचलित 
भाषा में अनुवादित करता । यदि ऐसा होता भी तो उसके 
अनुवाद में शकुंतला, पार्वती, दिलीप और रघु इसी शताब्दी 
के होते; आज से पंद्रह सौ वर्ष पहले के नहीं । 

प्राचीन भाषाओं में लिखित काव्य आधुनिक काव्यां की 
समता प्रायः इसी एक कारण से नहीं कर सकते कि उनकी भाषा 
प्रब सर्वसाधारण में प्रचलित नहीं है। उन काव्यां का आनद 
लेने के लिए बरसों उनकी भाषा के सूखे व्याकरण को कोई 
रटे, तब कहीँ उसे उनके काव्य-रस चखने की योग्यता प्राप्त हो | 
पर उस समय तक उस रस के खाद लेने की शक्ति भी कदा- 
चित्‌ उसमें न रहे; व्याकरण और छन्दःशाख के दोषों को छोड़ 
कर और कुछ उसे उनमें दिखाई ही न पड़े। इन काव्यों की 
तुलना हम उस काव्य से कैसे कर सकते हैं, जिसके वाक्य 
बालक अपनी माँ की गोद ही से सुनने लगते हैं, जिससे उद्धृत 
उदाहरण उनको डाँटने या मनाने के लिए काम में लाये जाते हैं, 
जिसकी शपथ की सहायता लेकर युवक-युवती प्रणय-पुष्टि करते 
हैं, और जिसके कथा-सरोबर में बृद्ध किसान कुटुंबसहित 
स्नान करके कृतकृत्य होते हैं ? 

भाषा ही के विचार से नहीं, विषय-प्रसंग के भी विचार 
से. प्राचीन काव्य वतमान संसार के लिए उतने उपयोगी नहा 
जितने कि प्रचलित भाषाओं में रचित काव्य हो सकते हैं 

प्राचीन काल में मानुषिक सभ्यता को बाल्यावस्था थी । उस 
समय के विचार सरल और शुद्ध थे; कल्पना-सृष्टि की 
अधिकता थी और उसका झुकाव विशेषतया मारकाट, लड़ाई- 
झगड़े और ज़मीन-आसमान के कुलाबे मिलाने की ओर था; 
गार्हस्थ्य जीवन की शांतिमयी घटनाओं की ओर नहीं । यही 
कारण है जो प्राचीन काव्यो के विषय प्राय: एक ही से हैं । 
प्राचीन ग्रीस में पेरिस हेलन को उड़ा ले गया; ट्रोजन-युद्ध हुआ 
और होमर ने उसका वर्णन इलियड में किया | भारत में रावण 
सीता को हर ले गया; राम ने लंका जाकर उससे युद्ध किया, 
विजय पाई, और वाल्मीकि ने इस कथा का वशेन कर राम 
और सीता को अमर कर दिया । परंतु वत्तेमान समय में 
मनुष्य का अधिकांश जीवन शांतिमय है। इसलिए उस समय 
के झश-पूर्ण विचारों से आज-कल के लोगों की सहानुभूति नहा 
हो सकती । सभ्यता के विकास के साथ साथ हमारे कल्पित 
विचारों में भी पहले की सी तीव्रता नहीं रही । हरक्यूलीज की 
१२ कसरतों का हाल पढ़ कर बच्चे चाहे जितना आनंद प्राप्त 
करें, उससे और लोगों का विशेष मनोरंजन नहीं हो सकता | 
भला बालकों और वृद्धा खियों को छोड़ कर कोन मान लेगा कि 
रावण के दस सिर थे, वह पर्वत के सदृश ऊँचा था, और 
ari छ: महीने नशे में चूर साया करता था ! शाहनामे के 
रुस्तम महाशय भी हरक्यूलीज़ से कुछ कम नहीं । अतएव 
उनका जीवन-चरित भी हमारे लिए विशेष काम का नहीं । 

IJAN का पद इन सत्र काव्यों से ऊँचा है । उसमें अशां- 
तिपूर्ण घटनाएँ उतनी नहीं; कल्पना-शक्ति की दौड़ भी उसमें 
उतनी नहीं । रस के प्रवाह और उसके आस्त्रादन की सामग्री 
का ते कहना ही क्या है | यह काव्य कालिदास की प्रोढ़ा- 
वस्था-प्राप्त कवित्त्र-शक्ति का फल है । 

अब प्रचलित भाषाओं के काव्यां को लोजिए । मिल्टन के 
पैराडायज्ञ लास्ट के विषय में मार्क पेटिसन साहब की शिकायत 
है कि उसको कालेज से निकलने के बाद अँगरेजञ लोग ही चाव 
से नहीं पढ़ते, औरों की कोन कहे । इसका कारण यह है कि 
पैराडायज्ञ लास्ट का विषय मनुष्य-जीवन से कुछ संबंध नहा 
रखता । उसके नायकों को नेत्रहीन मिल्टन के ज्ञानचल्षु ही देख 
सकते थे; उनके चरित्रों का अनुभव उसी की अपूर्व धर्मेबंधन- 
ग्रस्त आत्मा कर सकती थी; और उसकी भाषा को वही समभ 
सकता है जिसने उसी की तरह ग्रीक और लैटिन साहित्य का 
मंथन किया हो । पैराडायज लास्ट के सहोदर, डिवाइन कमेडी 
नामक काव्य, की भी वही दशा है। वह एक अंधे अभागे 
कवि का खप्न है। नरक के उस भयानक दृश्य को फिर भला 
कौन दुबारा देखने की इच्छा करेगा जिसने एक बार भी, दांते 
की तरह, उसे देखा हो ? मेघनाद-वध काव्य इन सबसे 
उच्चतम है | माइकेल मधुसूदन के चरित्र जीते जागते वीर 
और वीरांगनाए हैं, और उसके काव्य में ओज है । 
परंतु उसका विषय ऐसा है कि उसके चरित्र हिंदू- 

समाज के आध्यात्मिक जीवन पर कोई विशेष प्रभाव नहीं डाल 
सकते | 


| अब रामचरितमानस को देखिए । इसको हिंदी भारतवर्ष 
के अधिकांश वासियों की माठ-भाषा है; और वह भाषा 
इतनी सरल है कि अपढ़ ग्रामवासी भी उसे सुनकर किसी 
साहित्यसेवी विद्वान से कम आनंद नहीं उठाते । प्राचीन 
काल से अब तक कोन ऐसा काव्य हुआ है, जिसने इतने अधिक 
मनुष्यों के हृदय में स्थान पाया हो और जिसने उनके जीवन 
पर इतना अधिक प्रभाव डाला हो ? अँगरेज्ञञसमालोचकों का 
यह कहना बिलकुल ठीक है कि तुलसीदास से बढ़कर भार- 
तीय समाज का सुधारक कोई नहीं हुआ । ज़रा ध्यान AT 
दीजिए, सतलज से सान तक, और हिमालय से विंध्याचल 
| तक, तीन सौ वर्ष से, यदि प्रायः प्रत्येक गाँव में किसी भी 
| ग्रंथ की चर्चा रही है तो रामचरितमानस की । कोई भी ऐसा 
हिंदू नहीं जो अपने बालकों को राम और सीता का आदश न 
दिखलाता हो; जिसका समय समय पर रामचरितमानस के 
दाहे और चोपाइयाँ याद न आ जाती हों, वह पढ़ा हो 
या बे-पढ़ा । 

जिस समय अगरेज़ी विचारों की धारा इस देश में जोर से 
बह रही थी उस समय यह शंका हुई थी कि कहीं हमारे देशका | 
यह अमूल्य रत्न उसमें इब न जाय । विश्वविद्यालय में उसके | 
लिए कोई स्थान न था और नव-विचार-विभूपित हृदयों में j 

हिंदी-साहित्य की ओर से घृणा का बीज उग रहा था । परंतु 
कुछ समय से वह धारा अपना प्रवाह बदलती हुई दिखाई 
पड़ती है । इस हिंदी-रत्न का शिक्षित-समाज अब आदर की 
दृष्टि से देखने लगा हे । आशा है कि कुछ समय में इसके लिए 
उस समाज के हृदय में ऊँचा आसन भी मिल जायगा | 

अच्छा, अब देखिए कि इस ग्रंथ का क्यों इतना आदर 
है । समय ने बहुत-से ग्रंथों का नाश कर डाला है, परंतु 
यह अभी तक मनुष्य-हृदय में विराजमान ही नहीं, दिन पर 
दिन उसमें अपना स्थायी घर बनाता हुआ देख पड़ता है। 
वाल्मीकीय रामायण भी ते है; पर उस पर इतनो श्रद्धा नहीं । 
रामचरितमानस पर ही क्यों ? 

रामचरितमानस में एक ऐसी बात है जो संसार के किसी 
काव्य में नहीं । उसमें तुलसीदास ईश्वर को साधारण मनुष्य 
का रूप देकर उसे सांसारिक जीबन की सभी अवस्थाओं में ले 
गये हैं । राम आदर्श पुरुष हैं; पर अपने कार्यों के कारण 
नहीं, किंतु तुलसीदास की अनन्य भक्ति के कारण । उनमें 
बही गुण-दोष हैं जो मनुष्य-मात्र में पाये जा सकते हैं। परंतु 
तुलसीदास ने उनका वर्णन इस प्रकार किया है कि उन्हीं दोषों 
के कारण रामचंद्रजी हमारे सगे होगये हैं। यदि तुलसीदास 
उनमें गुण ही गुण दिखाते तो रामचरितमानस वेदांत हो 
जाता । तब वह इतने आदर का पात्र न रहता । तुलसीदास के 
रामचंद्र वाल्मीकि के रामचंद्र से बहुत कुछ भिन्न हैं । पहले 

| वे राजकुमार थे, अब तो वे मनुष्य-मात्र के सगे ईश्वर हैं। 
| हम उनमें अपना प्रतिबिंब देखते हैं; परंतु साथ ही साथ 
तुलसी हमको याद दिलाते जाते हैं कि उन्हाने हमारे और 
तुम्हारे ही उद्धार के लिए जन्म लिया 

रामचरितमानस को आदि से अंत तक पढ़ जाइए ओर 
बाल्यावस्था से लेकर वृद्धावस्था तक आनंद लूटिए। बचपन 
में राम हमारे भाई हैं, कोशल्या हमारी माँ हैं, और दशरथ 
हमारे वृद्ध पिता हैं । दूर की यात्रा के लिए आज्ञा देते समय 
दशरथ उसी तरह दुखी होते हैं जिस तरह कोई बृद्ध पिता अपने 
पुत्र के दूर जाते समय दुखी होता है। आज्ञा मिलती है, और 
रामचंद्र चले जाते हैं | हम राम के साथ धनुविद्या सीखते हैं, 
वन वन विचरते हैं, और यौवनावस्था प्राप्त होने पर किसी 
कुमारी के प्रेम-पाश में फॅसते हैं। सीता के दशन होने पर 
रामचंद्र-लक्ष्मण का वार्तालाप कैसा भाव-पूणी ओर कैसे स्वर्गीय 
प्रेम का उदाहरण है ! वाल्मीकि से तुलना कर देखिए । हम 
तो कहते हैं कि कालिदास की भी पहुँच वहाँ तक नहीं है । 
सीता तुलसीदास ही की नहीं, जगत्‌ की जननी हैं। तुलसीदास 
रामचरितमानस की नायिका के चरण-सेवक हैं। कहिए क्या 
किसी और कवि ने भी अपने काव्य की नायिका का इतना उच्च | 
पद दिया है ? कालिदास शकुंतला को अपने हृदय में रखते हैं, 
परंतु तुलसीदास सीता के चरण-कमलां पर मस्तक रख कर 
जगत्पिता रामचंद्र के साथ उनके प्रणय का वणन करते हैं। 

फिर क्यों न ऐसे वर्णन को बालक से लेकर बूढ़े तक उसी चाव 
से पढ़ें और प्रेमोद्रेक से उसी तरह गद्गद हो जायं जिस तरह 
सबसे पहले. तुलसीदास हुए थे । 
परंतु mi जीवन कंटकमय है। क्या तुलसीदास 
इसका अनुभव न कर चुके थे ? बहू को घर आये अधिक 
दिन न हुए थे कि वह सोतेली सास के ईर्ष्या-बाण का निशाना 
बनी । राम का वनवास की आज्ञा होगई । 
कौन ऐसा कठोर-हृदय होगा जा इस वणन को पढ़कर 
न पसीज उठे ? न मालूम कितने संतान-शोक-संतप्त हृदयों 
को राम ने आकर सांत्वना दी होगी 
बरष चारि दस बिपिन बसि करि पितु-घचन प्रमान । 
आय पाय पुनि AÈ मन जनि करसि मलान ॥ 
sa हुए हृदय-वृक्त में फिर आशा-पल्लव निकलने लगते 
हैं और जीवन के सब कार्ये फिर ज्यों के त्यां चलने लगते हैं । 


रामचंद्र की बन-यात्रा का भ्रपूर्व प्राकृतिक वर्णन कविता 
के विचार से बहुत अच्छा है । परंतु मानसिक चित्र खींचने में 
बालि को छोड़ कर और किसी के लिए तुलसीदास ने विशेष 
कष्ट नहीं उठाया | 

लंकाकांड में युद्ध का वर्णन, पुराने ढंग पर, बड़ी योग्यता 
के साथ किया गया है; परंतु मंदोदरी के चित्र को छोड़ कर 
और सब चित्र असंभव से मालूम पड़ते हैं। मानसिक चित्र 

F. 3 


CC-0. Gurukul Kangri Collection, Haridwar. 


z J .__ 


Digitized By Siddhanta eGangotri Gyaan Kosha 
३४ „ साहित्य-समीक्षा 


खींचने में तुलसीदास ने जितनो योग्यता बालकांड और 
अयोध्याकांड में दिखाई है उतनी और किसी कांड में नहीं | 
उत्तरकांड बालकों तथा युवकों की भी समझ में अच्छी तरह 
नहीं आ सकता । फिर ज्ञान का वर्णन भी त्यागी मनुष्यों ही 
के लिए है। मालूम होता है, तुलसीदास लंकाकांड समाप्त 
करते करते थक गये थे। इससे वह उत्तरकांड को किसी 
तरह घसीट ले गये हैं। 
परंतु, चाहे जहाँ देखिए, तुलसीदास राम के प्रेम में मन्न 
हैं। सेवा करने के लिए वह कहीं निषाद हो जाते हैं और कहीं 
हनूमान का अवतार ले लेते हैं । 
यदि अगाध भक्ति के कहीं भी उदाहरण देखने हों ता उन 
दृश्यों में देखिए जहाँ तुलसीदास भक्ति की सिचा मागते हैं । 
निषाद कहता हे-- 
पद्कमल घोइ चढ़ाइ नाव न नाथ उतराई चहं । 
मोहि राम राउर आन zaa सपथ सब सांची कहौं ॥ 


बरु तीर मारहु लखन पै जब लगि न पाय पखारिहौं । 
तब लगि न तुलसीदास नाथ कृपालु पार उतारिहों ॥--: 


हनूमान्‌जी कहते हैं-- [ | 


एक मंद में मेोहबस कीस हृदय अ्रज्ञान । 
युनि प्रभु मोहि बिसारेहु, daag भगवान ॥ 


'फिर वह बंदर के रूप में सेवा के बदले क्या माँगते हैं-- 
नाथ भक्ति तव सब सुखदायिबि । देहु कृपा करि सा अलुपायिनि । | 

और यदि आपको भी सेवा के बदले प्रेम-भिक्षा ही माँगनी 
हो ता महादेवजी सिफारिश करने के लिए आ जाते हैं 

उमा राम स्वभाव जिन जाना । ताहि भजन तजि भाव न आना ॥ 

इसी भक्ति-भाव के आधिक्य को देखकर कुछ Aa- 
समालोचकों ने यहाँ तक कह डाला है कि रामचरितमानस 
के भक्ति-भाव-विषयक उद्देश्य में ईसाई-मत की बहुत कुछ 
छाया है। इस विषय में राय देना कठिन है । समता बहुत 
कुछ है और इसमें कोई संदेह नहीं कि राम, यीशु, कृष्ण, 
और बुद्ध के सदृश किसी .और आत्मा ने मनुष्य के हृदय में 
इतनी जगह नहीं पाई है । 

बुद्ध के समय से प्रेम और सच्चे गार्हस्थ्य जीवन की 
शिक्षा भारतवर्ष के सुधारक देते चले आरहे हैं; परंतु जितना 
अधिक सुधार तुलसीदास ने किया है उतना ओर किसी से नहीं 
बन पड़ा । उनकी ललित लेखनी ने बौद्ध भिक्षुकों और पादरियों 
की आवश्यकता ही न रक्खी । सुनिए, सुनाइए और तदनुसार 
सुधार कीजिए | 

इस हिंदो-साहित्य की गुदड़ो के लाल को यदि आपने 
अभी तक नहों पहचाना, तो आशा है इस संक्षिप्त लेख से 
आपका भ्यान उधर जायगा और किसी विद्वान के गवेषणा- 
पूर्ण प्रंथ-द्वारा इस अपूर्वं रत्न के महत्त्व की अच्छी तरह 
परख होगी । 

कुछ वर्ष हुए, लखनऊ ही में नहीं, जहाँ कहीं हिंदी- 
भाषा बोली जाती थी, पारसी-कंपनियों ओर उनके असीरे 
हिर्स और खूबसूरत बला का बोल-बाला था । अब यह समय 
है कि लखनऊ में ही व्याकुल भारत, किर्लोस्कर और सूर- 
विजय कंपनियों ने सरल हिंदी में लिखे हुए नाटकों का 
अभिनय कर जनता को उपदेश देते हुए प्रसन्न किया है और 

* खूब लाभ भी उठाया है। 

हमें तीनों नाव्य-कंपनियों के खेलों के देखने का सौभाग्य 
प्राप्त हुआ । अधिक नाटक देखने का ता अवसर नहीं मिला । 
क्योंकि दर्शन के साथ भेंट देना ज़रूरी था--परंतु बानगियाँ 
भ्रवश्य देखी । इन्हीं के आधार पर हमें इस लेख में नाट्य- 
कला तथा उसके हिंदी-संसार में प्रचार करने के विषय में 
कुछ विचार करना है | 

इन कंपनियों ने इतना ते साबित ही कर दिया कि यदि | 
नाट्यकारों में कुछ भी योग्यता हो, यदि नटों को गाना आता 
हो, यदि पर्दे या पोशाकों पर काफी खर्च किया जा सके और 
नाच तथा कलाबाजियां के लिए दो चार नट मिल सके 
ते हिंदी में नाटक के अभिनय का सफल होना दुष्कर 
नहीं है । 

यह सब कुछ है। हम चाहते हैं कि हिंदी-भाषा-भाष 
समाज में उन्हीं की भाषा-द्वारा नाटक दिखाये जायँ । परंतु जा 
कुळ इन कंपनियों ने दिखाया है, उससे हम संतुष्ट नही हैं। 
यदि हमें इस संबंध में कुछ कड़ी बाते कहनी हैं तो वे इस- 
लिए कि यह कंपनियाँ रुपया ही न कमाये । हिंदी में एक स्थायी 
नाट्य-साहित्य को उत्पन्न करना और नाट्य-कला को उच्च 
श्रेणी का बनाना उतना ही आवश्यक है जितना कि रुपया 
कमाना । 
यह हम मानते हैं कि साधारण जनता में नाट्य-कला, नाट्य- 
कार के शब्दों के भाव तथा गानविद्य। के गूढ़ रहस्यों के समकने 
को योग्यता नहीं होती । परंतु कुछ ही समय तक आप परदों 
और पोशाकों की भडक के पीछे अपने नाट्यकार तथा नाट्य- 
कला के दोषों को छिपाये रख सकते हैं। काठ की हाँड़ी अधिक 
समय तक आग पर नहीं चढ़ी रह सकती । कोई समय था 
काउसजी. गौहरजान और सोराबजी इत्यादि ने पारसी-कंपनियां- 
द्वारा नाट्य-संसार पर उदू का सिक्का जमा दिया था । हैम्लेट 
के उर्दू अनुरूप खूते-नाहक के विषय में विद्वानों का मत 
था कि इसमें काउसजी का पार्ट हेनरी इविग के पाट से किसी 
प्रकार कम न था । ऐसे ही लोगों क्री कमाई उदूरकंपनियाँ 
बहुत दिन तक खाती रहीं । इनमें नाट्य-कला का हास होता 
रहा, परंतु जनता पर उस्तादों का इतना ज्यादा जादू जम चुका 
था कि कुछ समय तक रद्दी कंपनियों की भी रोजी चलती रही । 

उदू में नाट्यकला के हास का यह फल हुआ कि जनता 
ने हिंदी में नाटक दिखानेवाली नई कंपनियों का स्वागत 
किया । इसी लिए हमारा निवेदन है कि जो कुछ सफलता 
हुई है उसे स्थायी न समभ्फिए। जो हाल उर्दू के नाटकों का 
इतने समय पश्चात्‌ हुआ है, वही, उससे भी बुरा और बहुत 
शीघ्र, हिंदी के नाटकों का होनेबाला है, यदि नाट्य-कला | 
भ्रौर नाट्यकार दोनों एक दूसरे का साथ देकर जनता को 
अपने गुणों से वशीभूत न कर लेंगे । 

हमने इन कंपनियों के तमाशे देखे । कहाँ परदों की विशेषता, 
कहा रंग-बिरंगी रोशनी का प्रबंध, कहीं गाना अच्छा, कहीं 
नाचनेवालों और कल्लाबाज़ों का जमाव । परंतु न तो 
नाट्यकार के शब्दों में प्राय: बल था, न नटों में । उनके उच्चारण 
करने में कोई विशेष योग्यता न थी । एक ही भाव है--पुरुष 
लड़े मरते हैं, और स्रिया राये देती हैं। वीर-रस के व्यक्त 
करने में तो बिना अतिशयोक्ति इन नटों का काम ही नहीं 
बनता । शांतिभाव के व्यक्त करने के लिए भी चिल्लाने 
की आवश्यकता समभी जाती है | हास्यरस में मधुरता नहो; 
करुणा में आँसू नहीं; बीभत्स में ग्लानि नहीं । गाने के लिए 
कोई मोका भी ठीक है। राजा साहब का दरबार लगा है। 


अयह लेख नवंबर सन्‌ १३२३ की “सरस्वती” में प्रकाशित हुआ 
था। इस समय लेखक को किसी भी हिंदी-नाटक खेलनेवाली कंपनी 
WA a पता नहीं है । X 

एक कठिन समस्या पर विचार करना हे, परंतु गाना हो रहा 
है। राजा साहब को भी भरे दरबार में गाने से एतराज़ नहीं 
है । रानी साहबा अपनी सखियों के बीच गाये तो कुछ हजे 
नहीं। परंतु उन्हें आप, राजा साहब के सामने, बातचीत 
के सिलसिले में, जब वह चाहें, गाने से नहीं रोक सकते । 

हिंदी में इधर कई मौलिक नाटक प्रकाशित हो चुके हैं । 
इनके लेखकों का हिंदी-साहित्य में बहुत मान है। परंतु इनमें 
बहुत कम ऐसे हैं जा स्थायी साहित्य की श्रेणी में रक्खे जा 
सके--जो पढ़ने और अभिनय दोनों के योग्य हॉ । कारण यह 
है कि कुछ लेखकों ने अपनी कृतियों को आभिनय-योग्य बनाने 
के लिए उर्दू के अभिनीत नाटकों की शैज्ञी का अनुकरण किया 
३ । फल यह हुआ है कि साहित्यिक टंष्टि से ते उनका 
स्थान बहुत गिर गया है, अभिनय की कसौटी पर भी वे 
सच्चे नहीं उतर सकते। कुळ नाटक ऐसे भी हैं, जो 
साहित्यिक दृष्टि से अच्छे हैं उनकी भाषा में ओज है, 
उनकी शैली परिमार्जित ऐै--परंतु अभिनय के योग्य वे भी 
नहीं हैं, क्योंकि उनके लेखकों को रंग-मंच का बहुत कम 
अनुभव रहा है । 

बात यह है कि अभी तक नटों के प्रति जनता के कुछ 
ऐसे घृणा-सूचक भाव हैं कि योग्य प्रतिभाशाली पुरुष नाट्य- 
द्वारा जीबन निर्वाह करने में अपनो मान-हानि समभते हैं । 
बस्तुतः साधारण बुद्धि के, भ्रधिकतर बिगड़े हुए लड़क, 

इस व्यवसाय में प्रवेश, करते हें । इनमें से थोड़े बहुत 
अनुभव-द्वारा नाट्य-कला में प्रवोण हो जाते हैं ।. परंतु नाटक- 

Ñ निर्माण की योग्यता के. लिए साहित्य से परिचय की आवश्यकता 
पड़ती है | इसका प्राय: इनमें अभाव रहता है। इसलिए इस 
श्रेणी के नटों में से नाख्यकारों का निकलना दुष्कर है। 
शिक्षित नवयुवक-मंडलियों के शौकिया अभिनयों-द्रारा हम 
मध्य श्रेणी की जनता में इस व्यवसाय के विरुद्ध जो कुछ विचार 
हैं, उन्हें दूर कर सकते हैं। हमें यह समभा देना है कि जहाँ 
विचार फेलाने के वक्तता या समाचार-पत्र जैसे अन्य मार्ग हैं 
वहाँ एक नाटकाभिनय भी है । सच पूछिए ते इस देश में, जहाँ 
विद्या का इतना अभाव है, वक्तता तथा नाटकामिनय-द्वारा विचारों 
का जितना प्रचार हो सकता है उतना लेखों से नहीं हो सकता । 
फिर, वक्तताओं से आप अधिकतर लोगों के विचारों ही की 
पुष्टि कर सकते हैं। परंतु यदि भावों की पुष्टि करना है, यदि 
जातीयता का आदश मंत्र उनके कान में फूँकना है, यदि 
उनक हृदय में ख्री-जाति के प्रति श्रद्धा उत्पन्न करनी है; और | 
यदि उन्हें सच्चे गार्हस्थ्य. प्रेम तथा स्वार्थत्याग का परिणाम | 
दिखाना है, ते हमें नाट्यकार और नाट्यकला का ही आश्रय | 
लेना पडेगा । . | 
यह तो हुई जनता.को समकाने की बात । इसका अर्थ | 

यह नहीं है कि जब तक उसके विचारों में परिवर्तन न हो, | 
तब तक हमारे पढ़े-लिखे नवयुवक रंग-मंच पर पैर न रक्खे । 

हिंदी-नाट्य-साहित्य का उद्घार-कार्य जनका के विचार-परिवतैन 
की बाट नहीं जोह सकता । और उद्धार की एक ही सूरत है। 
थोड़े दिनों की बात है । बेकन के कुछ भक्तों ने यह साबित 
करना चाहा कि जिन नाटकों के निर्माता शेक्सपियर कहे जाते 
हैं, वे वास्तव में बेकन के लिखे हुए हैं। सब दलीलों के एक 
उत्तर ने उन्हें शांत कर दिया, अर वह यह कि यह नाटक 
बेकन के नहीं हो सकते क्योंकि इनमें एक स्वाभाविकता है, 
ज्ञा नाट्यकार के बिना नाट्याभिनय की परीक्षा पास किये आ 
ही नहीं सकती । बिना नट बने नाट्यकार नहीं हो सकते। 
इसलिए हिंदी-प्रेमी नवयुवकों से हमारा यह निवेदन है कि 
यदि उनमें नाट्यकला की ओर रुचि है, यदि वे गाना गा सकते 
हों, यदि उनमें कवित्व-शक्ति हो, यदि वे भावों को रंगमंच 
पर व्यक्त कर सकते हों, तो वे अबश्य इस व्यवसाय की ओर 
ध्यान दें । दफूर या शिक्ता-विभाग की नौकरी से इस व्यवसाय 
में उन्हें अधिक लाभ तो होगा ही; शायद उनमें से कुछ एसे 
प्रतिभाशाली लेखक भी निकलें, जो हिंदी में एक स्थायी 
नाव्य-साहित्य की सृष्टि कर सकं । क्या द्विजेंद्रलालजी ने जो 
देश-सेवा अपने नाटकों-द्वारा की है, वह किसी भी बड़े नेता 
की देश-सेवा से कम है ? माना कि उनकी प्रतिभा को पाना 
कठिन है । तो क्या प्रयत्न करने से जैसे नाटक आज-कल लिखे 
जाते हैं उनमें भी उन्नति नहीं हो सकती ? अध्यवसाय की . 
आवश्यकता है, प्रतिभा भी उसका साथ देगी | 


a 

नाटक कैसे हों, किन भावों का उनमें समावेश हो, क्या 
क्या उनमें गुण हों--इसके विवरण करने की जगह इस लेख में 
नहीं है । फिर हमें इसका अधिकार भी नहों है । नाट्यशास्त्र के 
पढ़ने से ही अच्छे नाटक नहीं बन जाते । मार्ग वही है जिसे 
सूचित करने का साहस हमने यहाँ किया हे । 


Nees ae YA Gurukul Kangri Collection, Haridwar. 


| By Siddhanta eGangotri Gyaan Kosha 


५---सत्य-हरिश्चंद्र-नाटक 


किस्री ने सच कहा है कि लेखक की प्रतिभा का पता तभी 
चलता है जब उसकी पुस्तक के कापी-राइट का समय बीत जाता 
है । यदि अवधि समाप्त होते ही प्रकाशक-श्रेणी दंगल में फाँद 
पड़े, तब तो समन्किए कि लेखक चिर काल के लिए जीवित रहा। 
परंतु यदि पहली आवृत्ति के बाद दूसरी का समयही न आवे, 
ता aafia कि लेखक समाज की योग्यता के बहुत कुछ ऊपर 
है; समाज उसके गूढ़ विचारों को समभने के लिए तैयार नहीं; 
या यह कि उसके विचार इतने पुराने हैं और इस ढंग से प्रकट 
किये गये हैं कि समाज उनसे परिचय प्राप्त करने की कोई आव- 
श्यकता ही नहीं समता । भारतेंढु हरिश्चंद्र के ग्रथों के कापी 
| राइट की अवधि समाप्त हो जाने पर अभी तक नागरी-प्रचारिणी 
सभा ही ने दंगल में पग रक्खा है, सा भी डरते डरते । पहले- 
पहल उसने 'सत्य-हरिश्चंद्र' का ही प्रकाशन किया है । प्रथम 
संस्करण की भूमिका में मंत्री महाशय लिखते हैं कि 'यदि इस 
पुस्तक की बिक्री अधिक हुई और भारहेँदुजी के अन्य ग्रंथों 
के स्वल्प मूल्य पर प्राप्त करने की सर्वसाधारण की रुचि का 
स्पष्ट प्रमाण मिल्ला तो सभा भारतेदुजी के अन्य ग्रंथ भो 

यथाक्रम प्रकाशित करेगी |? आशा है, अब तक इस रुचि का 
स्पष्ट प्रमाण मंत्री महाशय को मिल चुका ÈN | 
'सत्यहरिश्चंद्र? भारतेंदुजी की कवित्व-शक्ति का परम प्रिय- 

पुंज है, क्योंकि उसके नायक प्रात:स्मरणीय रामचंद्र के पूर्वज 
हरिश्चंद्र और आधुनिक हिंदी-गद्य के जन्म-दाता हरिश्चंद्र 
के नामों और गुणों में बहुत कुछ समता है। कवि महाशय भो 
नायक में जगह जगह अपने सत्याभिमान, काशी-प्रेम और करु- 
णामय हृदय की कलक दिखाये बिना नहीं रहते। पहले ही से 
वह अपने मित्र पंडित शीतज्ञाप्रसादजी के वाक्य को सूत्रधार के 
मुह से अनुवाद करा देते हैं-- 

जा गुन नुप हरिचंद्र में, जगहित सुनियत कान। 

सो सब कवि हरिचंद मैं लखहु प्रतच्छ सुजान ॥ 

_ उपक्रम में ता भारतेंदुजी यही लिखते हैं कि पंडित 
बालश्‍वरप्रसादजी की आज्ञा के अनुसार उन्होने यह नाटक 
लड़कों ही के लिए लिखा है; परंतु भाषा और भाव इसके ऐसे 
गूढ़ हैं कि छोटे छोटे लड़के इससे बहुत कम लाभ उठा सकते 
हैं । हम लोगों को उनके इस विचार से इतना लाभ अवश्य हुआ 
कि इसमें श गार-रस की पुट नहीं दो गई । हरिश्चंद्र-विषयक 
नाटकों में सबसे अधिक मान इसी का है | इसका एक कारण 
यह भी है | | 


यह a र » j 
यह लेख ada सन्‌ १९१८ की “सरस्वती? में प्रकाशित हुआ 
ता | अब भारतदुजी की पूर्ण ग्रंथावली प्रकाशित होगई है | 

अब यह देखना चाहिए कि किन बातों में सत्य- 
हरिश्‍चंद्र का पद इस नाम के और नाटकों से ऊँचा है। 
भारतेंदुजी को शायद अँगरेज़ी में शेक्सपियर के नाटकों और 
संस्कृत में कालिदास, भवभूति इत्यादि के नाटकां का छोड़ कर 
ग्रौर बहुत कम नाटक देखने का अवसर मिला होगा। उस समय 
तक बंगाल के प्रसिद्ध नाटककार द्विजेंद्रताल राय के नाटकों ने 
जन्म भी नहीं लिया था । परंतु यह प्रतीत होता है कि मान- 
सिक भावों की तरफ उनकी यहाँ तक पहुँच अवश्य थी कि 
करुणा और बीभत्सरस के साथ शगार और हास्यरस का 
मिलान नहीं हो सकता । करुणा-रस फुल-भड़ी को तरह उड़ 
जाय, यदि हास्य का तनिक भी अंश उसमें हो; और शश्र गार से 
घृणा होने लगे, यदि बीभत्सरस के साथ उसका योग हो। हरि- 
श्वंद्र की कथा करुणा-रस-पूर्ण है और नाटक भो अवश्यमेव 
ऐसा ही होना चाहिए । इसी लिए भारतेंदुजी हरिश्चंद्र के 
साथ विदूषक नहीं रखते कि कहीं सत्याभिमान का मज़ाक न 
उड़ जाय । साधारण नाटक-कार शेक्सपियर की नकृल करने 
के लिए दुःखांत नाटक के नायक के साथ “विदूषक रख देते 
हैं । परंतु 'लियर' और 'हरिश्चंद्र! की कोई समता नहीं । 
लियर का विदूषक तो केवल उसकी मूर्खता पर हँस कर JEG 
के अभाग्य पर दशकों के आँसू बहाता है । यदि हरिश्चंद्र का 
विदूषक एक क्रोधी ब्राह्मण के नाम तमाम जायदाद दे देने पर 
उनकी हँसी उडावे ता हरिश्चंद्र का सब अभिमान हुवा हो 

जाय, दशक खिलखिला पड़े' और नाटक का आशय ही भंग 
हो जाय । 

अधिकतर नाटक-कंपनियाँ वेश्या का नाच दिखाने के 
'लिए शैव्या को उसी के हाथ बिकवाती हैं। परंतु भारतेंदुजी 
'ऐसा नहीं करते । शैव्या उपाध्याय के घर पंडिताइन की सेवा 
करने के ही लिए बिक्रती है । इससे भारतेंदुजी के सामाजिक 
“विचारों की स्वच्छता का बहुत कुछ पता चलता है। 

रेहिताश्व को तक्षक से डसे जाने का दृश्य कदाचित्‌ 
'इन्हेने इसलिए नहीं दिखाया कि रोहिताश्व अभी बहुत छोटा 
है; तुतला कर बातें करता है; अलग दृश्य में साथियों के साथ 
'मिल कर गाना, और साँप से डसे जाने पर विलाप करना 
उसके लिए असंभव है। या इसलिए उस दृश्य को नहीं 
दिखाया कि कहीं करुणा-रस की मात्रा बहुत अधिक 
'न हो जाय | 

यों ते “सत्यहरिश्चंद्रश आद्योपांत रुचिकर है, परंतु तीसरे 
और चोथे अंक में विस्तार के कारण उसकी रोचकता कम हो गई 
है। आरंभ में नारद सत्पात्र के हाथ हरिश्चंद्र का दान देना ठीक 
'समभते हैं, परंतु एक क्रोधो और द्वेषी ब्राह्मण की सेवा में हरि- 
-शचंद्र का सर्वस्व अर्पण कर देना वर्तमान विचारों से विभूषित हृदय 
खटकता हे । हॉ.यदि लेखक का यह आशय कि 

ण सत्य सर्वोपरि है? सिद्ध हा जाय तो मानसिक भावों को 
'ताड्ने-मरोड़ने में कोई हजे नहीं है । तीसरे अक में कवि महाशय 

ने काशी और भागीरथी की महिमा अपने नाम-राशि के मुख से 
कहलाई है । यह उनके काशी-प्रेम का उबाल है, न कि नाटक 
` का कोई अंश । . चोथे अंक में श्मशान का लंबा वर्णन नायक से 
ही एकांत में कराना भी कुछ समभ में नहीं आता । यदि 
किखी दृश्य का वर्णन करना हो ते कोई सुननेवाला चाद्दिए । 
एकांत के विचार ते बाहरी दृश्य से अनभिज्ञ रहते हैं । मन ठस 
समय केवल उस समय के लड़नेवाले विचारों के मध्य में फैसला 
करने में लगा रहता है। 'हेम्लेट? के एकांत समय के वाक्य 
देखिए । वे हरिश्चंद्र के एकांत वर्णन से कितने भिन्न हैं । 
इस तुलना से हमारा अभिप्राय भारतेंदुजी की प्रतिष्ठा कम 
करने का नहीं है । आशय यह है कि नाटकरचना की कठिनता 
का पता लग जाय । यही उनके. लिए क्या कम है 
कि संसार के हेम्लेट” समान प्रसिद्ध नाटक से सत्यहरिश्चंद्र 
की तुलना की जाय, और यही उस समय के देखते हुए 
उनकी प्रतिभाशालिनी लेखनी के लिए क्या कम है कि उन्‍होंने 
कहीं कहीं मनोभावों के संघषण दिखाने का प्रयत्न ता किया ! 
बिकने के पहले जो आवाज नेपथ्य से आती हैं वे हृदयाकाश ही 
के प्रश्‍न हैं; और करूणा-रस के प्रवाह के मध्य जिस समय हरि- 
श्चंद्र आत्महत्या करने से रुक जाते हैं उस समय मानसिक 
भावों के विवाद की कुळ झलक मिलती है | ऐसे उदाहरण 
j अधिक नहीं मिलते । उनका कम होना ही उनके प्रकट करने की 
| कठिनता को सूचित करता है। 

| अंतिम दृश्य में हरिश्चंद्र पुत्रशोक पर aF विलाप 
i करते हैं । कहा जा सकता है कि घोर दुःख की दशा में विलाप 
A करना कठिन होता है, परंतु भारत के तप्त जल-वायु से द्रवित 
|| हृदय अपने दुःख को प्रकट किये बिना नहीं रह सकता । योर- 
|| पीय और भारतीय कविता में यही अंतर है कि शीत-प्रधान 
| देश होने के कारण पहली में कर्म-द्वारा भाव प्रकट होते हैं, परंतु 
|| दूसरी अर्थात्‌ भारतीय कविता में जिह्वा को उन्हें दबाने का बल 
| कम रहता है । जा कुछ हो, भारतीय कविता के ढंग के विचार 
||| से विलाप की मात्रा का अधिक होना कोई दोष नहीं । हाँ, 
| , हरिश्‍चंद्र जैसे धैर्यवान पुरुष का पुत्रशोक होने पर भी रोना 
कुछ खटकता अवश्य है । परंतु याद रखना चाहिए कि “सत्य- 
हरिश्चंद्र” के जन्मदाता के कोमल हृदय में इतनी जगह न थी 
कि वह पुत्र-शोक के सदृश अपार दु:ख को चुपचाप सह लेते । 
क्या उन्हाने कापती हुई कलम से न लिखा होगा--- “कहेंगे 
सवै ही नीर भरि भरि, पाळे प्यारे हरिश्चंद्र की कहानी रह 
जायगी? । प्यारे. हरिश्चंद्र ! तुम्हारी कहानी ही नहीं रह गई । 
यह क्या तुम्हारे लिए कम गोख की बात है कि तुम्हारा लगाया 
हुआ हिंदी-साहित्य-वृक्त अब फलने फूलने भी लगा है। 


| 
| 
| 

हिंदी के कुछ प्रकाशकों ओर अनुवादकों क अदम्य उत्साह 
से अब हमारे साहित्य में उच्च कोटि के अनुवादित नाटकों की 
कमी नहीं रही है। साहित्य के इतिहास में अनुवाद के बाद 
ही मौलिकता आती है, इसलिए आशा है कि इन नाटकों के पढे 
जाने और अभिनीत होने पर हिंदी-साहित्य में उच्च कोटि के 
मौलिक नाटक लिखे जाने लगेंगे। अब तक द्विजेंद्र बाबू के 
बारह बँगला-नाटक हिंदी में प्रकाशित हो चुके हैं। इस 
लेख में इन्हीं नाटकों की आलोचना करनी है । # 

विदेशी भाषा से अनुवाद करने में जा कठिनाइयाँ पड़ती हैं, 
वे इन नाटकों में अधिक प्रकट नहीं होतीं । इसके कई कारण 
हैं । एक तो द्विजेद्र बाबू हमी में से हैं; बंगाल हमारे ही देश का 
एक प्रांत है। हमारे ही देश के इतिहास को लेकर द्विजेंद्र बाबू 
ने अधिकतर नाटक-रचना की है । हिंदू-समाज की कुरीतियाँ, 
जिनका उन्हाने अपने नाटकों में दिग्दरीन किया है, देश भर में 
थोड़ी बहुत सभी जगह पाई जाती हैं । जाति के . अधःपतन के 
घाव से जेसे वे पीड़ित हैं वैसे ही प्रत्येक विचारवान्‌ भारतवासी 


| % ये नाटक हिं दी-अंथ-रलाकर कार्यालय, बंबई से प्रकाशित हुए है । 
| F. 4 


CC-0. Gurukul Kangri Collection, Haridwar. 


Digitized By Siddhanta eGangotri Gyaan Kosha 


yo साहित्य-समीक्षा 


दुखी है । दूसरी बात यह है कि उनके पात्र ग्रधिकतर YA में 
बोलते हैं; और बंगाली भाषा हिंदी से बहुत-कुछ मिलती है। 
फिर, नाटकों के अनुवादक भी योग्य लेखक हैं । यदि कहीं दोष 
झलकता है ते वह सीता? ऐसे गीतनाट्य को गद्य में अनुवादित 
करने में है, या बॅंगला-गीतां का हिंदी-रूपांतर करने में । 
इसका कारण यह है कि पिंगल तथा हिंदी रंग-मंच के बंधन 
अनुवादक को इतना जकड़ देते हैं कि न ते वह अपने ही कवित्व- 
रस की पुट दे सकता है, न मूल के ही भाव को पूरीतया दिखा 
सकता है। क्या ही अच्छा होता यदि टिप्पणी या भूमिका में 
एक से अधिक गीत अपने ही (मूल) स्वरूप में दिखा दिये जाते । 
पाठकों के सामने “मेवाड़-पतन? ही का अंतिम गीत क 
'किसेर शोक करिस भाई । आबार तोरा मानुष JA शोक 
काहे को करो, फिर से मनुष्य समै बने? इसमें चाहे आप अथै 
का वर्णन न कर सके, क्योंकि भाषा अपनी नहीं है, पर इस 
कारण इसमें कुछ भाव की कमी नहीं होती। इस संबंध में 
यह कहना अनुचित न होगा कि “तारा” को अनुप्रास-हीन पद्य 
में अनुवादित करके अनुवादक ने उसकी शोभा बहुत कुछ बढ़ा 
दी है । इससे कदाचित्‌ अभिनय करने में कठिनता हो, परंतु 
पढ़ने में “तारा” से बढ़कर कणे-रोचक नाटक इस श्रेणी में कोई 
नहीं है। क्या ही अच्छा होता यदि “सीता” भी यों ही अनुवादित 
होती । गद्य रूप में तो यह 'उत्तर-राम-चरित? ऐसे नाटक के 
सामने बिलकुल फीकी मालूम पड़ती है। 

अनुवाद करने में यदि पंडित कामताप्रसाद गुरुजी के विचारा- 
नुसार पात्रों की भाषा में थोड़ा बहुत अंतर रहता ते कदाचित्‌ 
राचकता बढ़ जाती । परंतु इसमें अनुवादकों का दोष बहुत 
कम है । द्विजेंद्र बाबू आपही इस भेद को बहुत कम दिखाते 
हैं । उनके लिए राजा से लेकर रंक तक, रानी से लेकर दासी 
तक, सभी कवि हैं; सभी के लिए आकाश नीला, गहरा और 
स्वच्छ है | जब कोई दुर्घटना होनेवाली होती है तब सभी अंध- 
कार, बिजली और तूफान से विचलित होते हैं। अनुवाद में 
भाषा को पात्र के योग्य बनाने का प्रयत्न केवल शाहजहाँ” में 
किया गया है । भाषा फारसी-मिश्रित है और सरल है; परंतु 
उर्दू भाषा से परिचित समाज को “खर्च”, 'लायक,? बागी? कुछ 
खटकते हैं । जब “मुहब्बत , 'कोशिश,? वालियेमुल्क? ऐसे शब्द 
ठीक लिखे गये हैं तब हलक से निकालनेवाले शब्दों ही ने क्‍या 
अपराध किया है ! ऊँचे दर्ज के मुसलमान पात्रों के मुँह से 
अशुद्ध उर्दू के शब्द कहलाना वैसा ही है जैसे उच्च जाति के 
हिंदू पात्रों से देहाती हिंदी के शब्द कहलाना । ग्रामीण हिंदी 
हा, और बे-मुहावरा उदू भी हो; परंतु पात्रापात्र का 
विचार करके | 

इन सब बातों को मानते हुए भी यह स्वीकार करना पड़ेगा 
कि हिंदी-भाषा में अभिनय करने और पढ़ने, दोनों के योग्य 
यदि कोई नाटकमाला है तो द्विजेंद्र बाबू की। कालिदास के 
समय में यवनिका को छोड़कर शायद ही और कोई परदे रहे 

हा । शेक्सपियर के समय में भी रंग-मंच ने बहुत ही कम 
उन्नति की थी। पात्रों के लिए कोई आड़ न थी। दिन को 
नाटक हुआ करते थे। ग्रास या धूप से बचाव न था। ऐसी 
दशा में नाटक की सफलता के लिए बहुत कुछ कल्पना की 
आवश्यकता पड़ती थी। परंतु आज-कल नाटक-कंपनियों ने 
बहुत उन्नति की है; हर तरह के दृश्य दिखलाने के लिए परदों से, 
और प्रत्येक घटना को दशाने के लिए करामातों से, ऊँचे वर्ग 
के थियेटर सुसज्जित हैं । जितना बढ़िया सामान हो नाटककार 
को नाटक दिखाने में उतनी ही कठिनाई पड़ती है; रंग-मंच की 
आवश्यकताओं को नाख्य-कल्पना से मिलाये रखने की 
आवश्यकता पड़ती है | शेक्सपियर के समय में 'हेप्त ट! के हत्या- 
कांड में खून नहीं बहता था; टिंपेस्ट? में रंग-मंच पर तूफान 
नहीं आता था; और इसी कारण शेक्सपियर का यश अभिनय के 
समय से नहीं, पढ़ने के समय से फैला ) परंतु इस समय जो 
दृश्य नाटककार लिख देगा उसके दशाने में थियेटर के मैनेजर 
कोई कसर बाकी नहीं रक्खेंगे। साधारण नाटककार रंग-मंच ही 
का विचार करके नाटक लिखते हैं, जिसका परिणाम यह 
होता है कि उस पुस्तक के छपने की नौबत बहुत कम आती 
है । दशकों की वाह वाह ही तक उनका जीवन रहता है। 
रंग-मंच से अनभिज्ञ कवि के नाटक में भी प्रतिभा का विकास 
नहीं होता, और उसके नाटक साधारणत: चिरजीवी नहीं 
होते । टेनीसन के नाटक कहाँ अभिनय किये जाते हैं ? 

द्विजेंद्र बाबू के नाटकों के चिरजीवी रहने में कोई संदेह 
नहीं मालूम होता । वे पढ़ने, और अभिनय करने, दोनों में 
समाज को आनंदित करते हुए शिक्षा देते हैं | उनके पात्र मनो- 
विचार की सूक्ष्म से सूक्ष्म तरंगों में जा मिलते हैं श्रौर उनके 
मानसिक भाव हृदय में मिलकर पुनर्जीवन प्राप्त करते रहते हैं । 
हैम्लेट, आधेलो ओर कार्डलिया अभी तक जीवित हैं। द्विजेंद्र 
बाबू के पात्रों को जन्म लिये अभी बहुत समय नहीं हुआ | परंतु 
भविष्य की ओर देखते हुए यह विश्वास होता है कि जब तक 
देश में जातीय जोश रहेगा तब तक सत्यवती, महामाया, 
और गोविंदसिंह जीवित रहेंगे; जब तक ब्रह्मचये का आदश 
इस देश में जीता रहेगा, तब तक भीषम की पूजा होगी; जब तक 
स्वामि-भक्ति, पिठ्‌-भक्ति और पतिःप्रेम के माननेवाले इस देश 
में रहेंगे, तब तक कासिम, विजयसिंह, लीला और सीता जीवित 
रहेंगे । सीता के लिए तो द्विजेद्र बाबू ने अधिक नहीं किया; 
उन्हें तो भवभूति और तुलसीदास ही अमर कर गये हैं । हमारे 
नाटककार ने उनको केवल बीसवी सदी की साड़ी पहना दी है । 
नूरजहाँ, औरंगज्ञेब, शाहजहां ऐसे ऐतिहासिक पात्र भी इतिहास 
में अवश्य अमर ह परंतु मनुष्य-हृदय में उनको जगह द्रिजेद्र 
बाबू ही ने दी है । जब तक प्रेम और गौरव के बीच संकट रहेगा, 
तब तक नूरजहाँ हृदय में प्रस्तुत रहेगी, जब तक हृ्ट-पुष्ट होकर भी 
मनुष्य का हृदय दुर्बल रहेगा, तब तक औरंगजेब और {संहबाहु 
से सहानुभूति रखनेवाले बहुत मिलेंगे । जब तक विषयी मनुष्य 

बुढ़ापे तक जीवित रहेंगे, तब तक शाहजहॉ और धीवर-राजसुता 
सत्यवती की हाय के साथ हाय करनेवाले भी रहेंगे। 

निवेदन किया जा चुका है कि यह सब नाटक पढ़ने ही 
योग्य नहीं, अभिनय करने योग्य भी हैं। अगरेज़ी-समाज को 
किसी समय में चाहे खून से प्रेम रहा हो, परंतु भारतवर्ष में 
बुद्ध के समय से समाज के विचार प्रेम ही की ओर अधिक 
झुकते गये हैं । द्विजेंद्र बाबू ने इस बात का बहुत विचार रक्‍खा 
है । उनके रंग-मंच पर कहीं खून नहीं बरसता | तज्ञवारें ऋन- 
कती अवश्य हैं, और दर्शकों को इसमें आनंद भी आता है 
परंतु हत्या होने के पूवे कोई न कोई आकर उसे अवश्य बचा 
लेता है । सिंहबाहु निरंतर तलवार लिये अपने पुत्र के सिर पर 
सवार रहते हैं । 'चंद्रगुप्त' के आरंभ में और 'मेवाड़-पतन” के 
अंत में दा वीरों की तलवारें खटकती हैं, परंतु वार होने के 
पहले सिकंदर और मानसी--एक विश्वविजयी वीर, दूसरी 
विश्‍व प्रेमिणी नारी--बीच-बचाव कर देते हैं | सोचिए तो, इनको 
देखकर दशकों के उछलते हुए हृदय को कितनी शांति पहुँचती 
होगी ! द्विजेंद्र बाबू ने बहुत से पात्रों का, जिनकी उन्हाने आव- 
श्यकता नहीं समझी, या जिनका अपने नाटक के अंत तक ले 
जाने में कठिनता समझी, गोली से अंत कर दिया । इस गोली 
का शब्द दशेकों को चौकन्ना अवश्य कर देता है, पर वह qa 
नहीं गिराती औरंगजेब के सामने दारा का कटा हुआ सिर ही 
आता है; दारा रंग-मंच पर कृत्ल नहीं किया जाता । तथापि 

आंबा रंग-मंच ही पर शाल्व का खून कर देती है, और लीला 
भी दर्शकों के सामने ही अपने पेट में छुरी भोंक लेती है। 
यही दशा तारा की होती है; पर दरबारी, पहरेदार या 
पृथ्वी तुरंत ही घटना को दशकों की दृष्टि से छिपा देते हैं । 
स्टेज-मैनेजर को अपनी करामात दिखाने का अवसर यहाँ भी 
नहीं मिलता । 

इन नाटकों में परदों की कमी नहीं है। दशकों को परदा 
की शान में द्विजेंद्रजी की कल्पना का आनंद नहीं मिलता, 
परंतु अभिनय के समय साधारण दर्शकों के लिए faga- 
विजय? में तूफान और “पाषाणी? में केलाशशिखर कुछ कम 
शेचक नहीं हैं । 

ढ्विजेंद्र बाबू ने दर्शकों को 'स्वगत? के उच्च स्वर से बचा 
लिया है; परंतु इससे पात्रों की कठिनता में कुछ कमी नहीं 
हुई है । अर्ध-स्वगतः और “ग्रथपूर्णी नजर? “स्वतः से कहीं 
कठिन है । सुना है कि द्विजेंद्र बाबू के ही तैयार करने पर उनके 
कुछ कठिन नाटक खेले जा सके थे । जा कुछ हो, इतना ज़रूरी 
है कि जब तक पात्रों के भावों की अच्छी परख न हा, तब तक 
उनका रंग-मंच पर ठीक ठीक दर्शाया जाना कठिन है । सीधी 
भाषा में भाव दशाना ते और भी कठिन है-- 

“राणा--नही तो और क्या करेंगे ? चुपचाप सहन न करेंगे 
तो शे लेंगे । देखा, भोजन बना कि नहीं ? डर की कोई बात नहीं 
है । अबकी बार सर्वस्व नष्ट हो जायगा । जिस जाति में इतनी 

क्ञुद्रता हो उसकी रक्ता स्वयं परमेश्वर नहीं कर सकते; मनुष्य 
की ता बात ही क्या हे ।” 
रानी के सामने राणा रो नहीं सकते | उनके चेहरे पर 
सूखी मुस्कराहट है परंतु हृदय में निराशा का समुद्र उसड़ रहा 
है । रानी गृहिणी हैं, राज-नीति नहीं समझती, इसलिए उनसे 
यही पूछा गया कि “भिजन बना कि नहीं? । 
इतिहास में संग का बड़ा नाम है, परंतु नाटककार ने 
उसकी कुछ ही कलक दिखाई है । इतने ही से वह द्विजेंद्र के | 
||| कठिन पात्रों में गिनने योग्य होगया है--- | 
| संग--(तारा का हाथ पकड़कर) तारा ? | 
तारा--क्या मोहित | कहो | 
यह क्या ! यह क्यों सहसा भर आया गला ! 
संग--(दाथ छोड़कर) क्षमा करो । कल दूर देश को जा | 
रहा हूँ में, तारा । | 


| तारा---यह क्या ? जाओगे कहाँ ? | 
--बहुत दूर ? । 
संग--मालूम नहीं---जिस ओर को चल zi 
तारा--क्यों ? किसलिए ? कहो ता । 
संग---“किसलिए?7-- 
तारा तुम हो सुखी ! न पूछे “किसलिए ९7 
यह सब कोई कविता नहीं है, बहुत ही सीधे सादे शब्द S 

परंतु इनके भीतर बहुत गहरा भाव है, जिसका दशाना बहुत कठिन 
है । संग देश से निकाला हुआ है; तारा का नोकर है, पर वह 
प्रेम के प्रवाह को नहीं रोक सका । इसलिए उसने सहसा तारा 
का हाथ पकड़ लिया; परंतु निराशा ने फिर गला धर दबाया । 
“न्मा करो? कविता के लिए गले में ताकृत नहीं हे । गंभी- 
रता और धैर्य ऊपर है, परंतु हृदय जल रहा है | 
नूरजहाँ के आंतरिक छेश के दिग्दर्शन के लिए थोड़ा सा 
। वार्तालाप-- 
| शेर०--मेहर,--बहुत अच्छा खबर है । 
नूर०--क्या स्वामी ? 
शेर०--सम्राट्‌ जहाँगीर ने मुझे पाँच हज़ारी का पद देकर 
आगरे में बुला भेजा है । 
नूर०--सवेनाश ! 
शेर०--यह क्या कहती हो ! यह तो हमारे लिए बड़े 
| सम्मान की बात है | 
नूर०--जास्रागे ९ 
शेर०--जाऊँगा क्यों नहीं ! 
नूर०--मैं कहती हूँ, मत जाना ।- खबरदार | 
शेर०--इतनी उत्तेजित क्यों हो रही हो ? यह तो बड़े 
आनंद की बात है। 
नूर०--बात सुनो-कहती हूँ, मत जाम्रो--सावधान । 
(तेजी से जाना) 

ऊपर से पति-प्रेम, भीतर गौरव और लालसा के पूर्ण होने 
की आशा । इसी लिए इतनी उत्तेजना है । 

द्विजेंद्र बाबू के हाथ में औरंगज़ेब उतना बुरा नहीं है 
जितना कि इतिहासज्ञों ने उसको दर्शाया है-- 

औरंग०--आज ही ! 

शायरता०---(झव्युदंड का आज्ञापत्र औरंगजेब के हाथ से 
लेकर) जितनी जल्दी बला टले उतना ही अच्छा । 

हन ०--बंदगी, जहाँपनाह । 

्रौरंग०--ठहरो देखूं | ( दंड की आज्ञा को लेना, पढ़ना 
ओर फेर देना 2 अच्छा, जाओ । (Raagi जाता चाहता है 
औरंगजेब फिर उसे बुला लेता है 1 ) 

औरंग०---उहरो ( दंड की आज्ञा को फेर लेना और फिर फेर 
देना ) अच्छा, जाओ । (जिहनख का प्रस्थान) 

( औरंगजेब जिहनर्खा की ओर बढ़ता है 
सोचता है ) 

औरग०--ना, ज़रूरत नहीं है !--जिहनखाँ | जिहनखाँ ! 
नहीं, चला गया ।—शायस्ताखाँ ! | 

शायस्ता०--खुदाबंद | | 

औरंग०--मैंने यह क्या किया ! क 

शायस्ता०-जहाँपनाह ने समभदारों का ही काम 
किया । 


० A ~ 
रंग--खैर, जाने दो । 


, फिर लौटकर 


| 
| 

भाई से प्रेम है; परंतु दृढ़ नहीं, क्योंकि हृदय दुर्बल है; 
और इसी लिए वह कभी शायस्ताखाँ और कभी गुलनार की 
चाल में आ जाता है । रंग-मंच पर रुकते हुए शब्द ही छेश का 


सूचित करते हैं । 
द्विजेंद्र बाबू के नाटकों में विदूषक के लिए ता कोई खास 
जगह नहीं है; पर हँसी से एकदम विरोध भी नहीं हे । 


विचार-मञ पात्र कम हँसते हैं, और हलके हृदय के पुरुष और 
खो खूब हँसते हैं; परंतु इन नाटकों में हास्यपूर्ण कोई भी नहीं 
है। हास्य की रोशनी केवल दुःख के अंधकार को दशाने के 
लिए कहीं कहीं दिखाई देती है । इनके पुरुष पात्रों में नीचता 
और जाति-विद्रोह के लिए अधिकतर व्यंग ही का दंड ठीक 
समभा गया है । 
हिदायतहुसैन शेखी बधारना खूब जानता है, परंतु हृदय 
का कच्चा है। सगरसिंह गुराल-सम्राटू की शरण में रहते बूढ़े 
होगये हैं; वह अपनी कमज्ञोरी का हाल आप ही बतलाते हैं । 
उन्हें यह ख़बर नहीं कि वाल्मीकि कोन थे-- "महर्षि वाल्मी- 
कि कौन ? तुलसीदास के लड़के ?”श्यामसिंह जाति-विद्रोही 
हें, पर केवल कासिम की खामिसेवा को ania 3 लिए | 
दिलदार विदूषक बना हुआ है; पर उसकी बात में हंसी नहीं 
आती । औरंगजेब उसको पहचान जाते हे--“तुम कोन हो, 
| ठीक बतलाओ, तुम तो कोई मसखरे नहीं हो?” । हँसी केवल 
मुराद की मूर्खता पर आती है। “चंद्रगुप्त! में नंद के 

सालों ही पर हँसी की बाछार हे । तारा? में पाभूराव की 
दुर्गति उसके दर्बारी ही करते हैं। 'भारत-रमणी? में उपेंद्र 
के भक्त ही अपने गुरु की नीचता दर्शाते हैं। “पाषाणी? में 

विश्वामित्र के घमंड की खबर चिरंजीव ही लेता है । 
स्री-चरित्र को जितना अच्छा द्विजेंद्र बाबू अंकित कर 
सके हैं, कदाचित्‌ कोई नाटककार अभी तक नहीं कर सका i 
उन्हें भारतीय ख्री-जाति पर कुछ विशेष श्रद्धा थी | वह अपने 
| गार्हस्थ्य-जीवन में उसका अनुभव कर चुके थे; इसी लिए उनके 
| स्त्री-पात्रों में घृणित कोई नहीं है। गुलनार और सिंहबाहु 
| की रानी तक से घृणा उत्पन्न नहीं होती । खो का शरीर 
कमज़ोर है, परंतु उसके हृदय में असीम बल है । जब वह 
उभ रूप धारण करता है, संसार हिल जाता है । बड़े बड़े अभि- 
मानी वीर उसकी उँगली पर नाचने लगते हैं। उस समय उनमें 
हसी का नाम भी नहीं रहता । पतित अहल्या के लिए भी 
घृणा-सूचक कोई शब्द नहीं है, और अंत में द्विजेंद् बाबू 
उसका भी उद्धार कर देते हैं । जब तक उसका हृदय किसी 
विशेष कामना से विचलित नहीं होता, उसके दिव्य रूप पर 
ससकराहट ही झलका करती है। भीष्म? में अंबिका और 
अंबालिका हसती ही रहती हैं। उनके हृदय हलके हें. उन्हें 
वैधव्य भी नहीं सताता । शुजा पर सुसीबतों का बोझ लदा 
हुआ है, परंतु पियारा को गाना ही सूभता है ! “सूबा छीन 
लिया जायगा ! यही न ? जाने दो। अब और तो कुछ कहने 

को नहीं है; अब मैं गाना गाऊँ ९?” 'सिंहल-विजय? में लीला 


पर बड़ी बड़ी विपदाये' पड़ती हैं; परंतु वह हसती ही रहती 
है, क्योंकि उसके हृदय में प्रेम को छोड़ कोई और वासना 
नहीं है । इसी लिए उसके हृदय में शांति है, और चेहरे पर 
हँसी है। “मेरे जले हुए चमड़े को देखकर वे हट गये; चलो 
अच्छा ही हुआ । मेरे प्रेम का माह दूर होगया। अभश्नि-परीक्षा 
में मलिनता जल गई” । माधुरी भी पति-प्रेम में मम रहती है, 
चिरंजीव उसको चाहे जितना fè | 

कहीं कहीं faat a भोलापन ग्रानेवाली घटनाओं को 
और भी अधिक हृदयद्रावक बना देता है। मेवाड़ की रानी 
सरल गृहिणी है; उसको मेवाड़ के ऊपर आनेवाली विपदां 
का ज्ञान नहीं । सरस्वती कि सास एक भोली-भाली माँ है । 
उसको यह नहीं मालूम कि चाँद ऐसी बहू का रूप लड़के से 
उसको छुड़ा देगा । 'भारत-रमणी? में कामिनी बेचारी एक 
पुराने खयाल की, समाज के बंधनों से जकड़ी हुई, ग्रहिणी 
है । उसे सुशीला की बातें कुछ समक ही नहीं पडती । वह 
चोरी के इलज़ाम को भी चुपचाप सहन कर लेती है। 

इस नाटकावली में काई फैल्स्टाफ्‌ (गृह-शूर) नहीं है, 
परंतु 'हेम्लेट' mA 'मेकबेथ” या “लियर? की टक्कर के 
करुणा-जनक पात्रों की कमी नहीं है । इन नाटकों में करुणा- 
रस की प्रधानता के कई कारण हैं । प्रहसन योबन का स्वप्न 


है । मनुष्य-जीवन की प्रोता तथा वृद्धावस्था अधिकतर 

दुःखमय है । शेक्सपियर के प्रहसन भी जवानी के हैं, और 
दु:खांत नाटक प्रौढ़ावस्था के। दूसरे, जिस देश में हमारे नाटक- 
कार ने जन्म लिया है, उसकी अवस्था बहुत हीन है। समाज 
सैकड़ों रोगों से ग्रसित है; और इतिहास भी हमारे पतन ही 
का है, उन्नति का नहीं । द्विजेंद्र बाबू की लेखनी पर उस 
जातीयता की पश्चिमी वायु का अवश्य असर पड़ा है, जो 
मेकाले के प्रस्ताव के साथ जन्म लेकर अब सारे भारतवष में 
व्याप रही है । इस कारण उनके उन्हीं पात्रों में जीवन अधिक 
है, जा उनकी जातीयता के भाव को प्रकट करते हैं। राणा 
अमरसिंह, महाबतखां, सत्यवती, महामाया, हेलन, केदारनाथ, 
यह सब अपने अपने रूप में समय समय पर देश-प्रेम, जाति-प्रेम 
प्रकट करते हैं । एक बात श्र भी है । द्विजेंद्र बाबू को अपने 
गार्हस्थ्य-जीवन में पत्नी-वियोग का एक बड़ा भारी दुःख 
उठाना पड़ा | इस घटना ने इनकी खी-परंपश को विशेषतः 
दिव्य बना दिया है | लीला, अंबा, महामाया नूरजहाँ, लैला, 
जहाँआरा, हेलन, मानसी, मुन्नी, सुशीला, FITI, अहल्या- 
ऐसे चित्र किसी दूसरे नाटककार की कलम से नहीं निकले 
हैं । तारा से डेस्डिमोना की कोई समता नहीं । लीला बालक- 
वेष धारण करने पर भी रोज़ेलिंड से कहां बढ़कर है । हेलन 
और मानसी के विश्वप्रेम से शेक्सपियर स्वयं अनभिज्ञ थे । 
अंबा, नूरजहाँ, कुवेणी और सुशीला के आत्मिक बल की 
बराबरी लेडी मेकबेथ ही कर सकती है । 

इन नाटकों में करुणा और हास्यरस दोनों विद्यमान हैं, 
और करुणा की मात्रा हास्य से अधिक है; परंतु “तारा” और 
“सीता? को छोड़कर और किसी का अंत हृदय-द्रावक नहीं 
होता । तारा? के अंत में अंधकार ही अंधकार है । “हैम्लेट? 
“लियर? और 'आथेलो? के भयंकर दृश्य आँखों के सामने 
फिर जाते हैं । “सीता? के अंत का इससे अधिक हृदय-द्रावक 
दृश्य पहले ही से हृदय में अंकित है | ओ।र सब नाटकों के 
अत में दर्शकों को शांति की झलक मिल जाती है, तथा 
निद्रा भंग नहीं होती । भीष्म” का अंत शांतिमय है 
और उसको कृष्ण दिव्य भी बना देते हैं | दुर्गादास? के अंत 
में नाटक के सब आदर्श इकट्रे हो जाते हैं। 'सिंहलविजय” 
बहुत अधिक हृदय-द्रावक है, परंतु उसके अंत में भी बोद्ध-धर्म 
के प्रचार का भार लेकर, विजयसिंह दशकों के भार को 
हलका कर देते हैं । “पाषाणी? में गोतम अहल्या को क्षमा कर 
देते हैं, परंतु इससे भी द्विजेंद्रजी को शांति नहीं मिलती; वह ' 
फिर उसको रामचंद्रजी से शुद्ध कराते हें । यदि ‘उस पार? 
गार्हस्थ्य-जीवन को प्रलय में लीन कर देता है, तो “मेवाड़- 
पतन? भारतवर्ष की स्वाधीनता के इतिहास का अंतिम अध्याय 
है। यों ही इन दोनों में कम दुःख नहीं है, परंतु देशपतन 
के बाद “मानसी” हमको आशा की झलक दिखा देती है; 
और भाई भाई अमरसिंह और महाबत, हिंदू और 
सुसलमान--फिर गले मिलते हैं; देश की आशा भी इसी में है । 

चंद्रगुप्त? के अंत में छाया और हेलन के मिलन में पूर्वीय 
और पश्चिमीय सभ्यता के संयोग का दृश्य है । नूरजहा का पतन 
होने पर भी वह लैला से मिलती है। बाहर मेघगजन अवश्य 
है. पर इन माँ-बेटी के हृदय में शांति है। शाहजहाँ का 
पुत्र-प्रेम और इतिहास की आवश्यकता दोनों मिलकर ओरंगज़ ब 
का भी अपने पिता से आशीर्वाद दिला देते हैं| इतिहास के 
बंधन ने 'शाहजहाँ” में बहुत जगह त्रटियाँ डाल दी हैं, परंतु 
ऐसे तूफान के बाद इतनी जल्दी शाहजहाँ का पानी पानी कर 
देना द्विजेंद्रजी ही का काम था । सामाजिक नाटकों में भी वैराग्य 
और शांति का मिलन है । 'उस पार? में भगवानदास और 
मुन्नी के अंतिम मिलन में प्रथम मिलन की लालसा के बदले 
उदासीनता और वैराग्य के ही भाव अधिक हैं। 'भारतरमणी? 
में उपेंद्र का उद्धार किया गया है, परंतु यदि इन सामाजिक 
नाटकों के अंत में किसी तरह कुछ भविष्य की आशा का 
चित्र भी अंकित किया जाता, ते हृदय को अधिक सांत्वना 
faa | 

जीवन में सुख के साथ दुःख का संबंध है। यदि 
नाटक उसका अच्छा चित्र है, ता उसमें भी दोनों भावों का 
संमिश्रण रहना चाहिए । प्रस्तुत नाटकों को आप यूनानी नाटकों 
की तरह या शेक्सपियर के कुछ नाटकों के समान ट्रेजिडी 
(Tragedy) अर्थात्‌ वियोगांत और कमेडी (Comedy) अर्थात्‌ 
संयोगांत श्रेणियों में विभक्त नहीं कर सकते | कहानी के आधार 

के हिसाब से इनका सामाजिक, ऐतिहासिक और पौराणिक नाटकां 
में विभक्त किया गया है। पाषाणी” , सीता? और “भीष्म? पौराणिक 
नाटकों की श्रेणी में हैं, क्योंकि अहल्या का उल्लेख रामचरित- 
मानस में भी है। साता की अंतिम कथा वाल्मीकीय 
रामायण तथा उत्तर-रामचरित से ली गई है; और भीष्म महा- 
भारत की कथा के प्रधान पात्र हैं | परंतु यह नाटक कथा के 
बंधन से नहीं बंधे हैं। अहल्या को पतित करने पर भी इंद्र 
साफ बचा दिये जाते हैं । 'सीता? में राम के चरित्र को रामायण 
के उच्च पद से गिरा दिया है। केवल भीष्म का चरित्र कथानु- 
सार Afaa किया गया है। 'उस पार? और 'भारतरमणीः 
सामाजिक नाटक हैं | इनको यह पदवी इसलिए दी गई है कि 
इनमें हिंदू-समाज की प्रचलित कुरीतियों का दिग्दर्शन गाहस्थ्य- 
जीवन के पतन-द्वारा कराया गया है। इनकी कथा के लिए 
कोई पुस्तक देखने की आवश्यकता नहीं है। घर घर इनका 
अभिनय हो रहा है । 

द्विजेंद्रलाल के अधिकतर नाटक ऐतिहासिक हैं, क्योंकि 
इनकी कथा प्राचीन हिंदू इतिहास और आधुनिक मुग़ल 
तथा राजपूत इतिहासों से ली गई हे । “चंद्रगुप्त? ओर 'सिंहल- 
विजय? में इतिहास का तो एक बहाना ही है; उनमें अधिकतर 
कल्पना का समावेश है । 'तारा?, “मेवाडपतन” और “दुर्गादास” 
के लिए नाटककार को सामग्री ही अच्छा मिली है। सच 


पूछिए ता भारतीय नाटक तथा काव्यसाहित्य के आधार तीन 
F.5 

ही पुस्तकें है--रामायण, महाभारत और टाड का राजस्थान । 
“तारा? राजपूताने के उत्थान, 'मेवाड़पतन! उसके पतन और 
“दुर्गादास? उसके उद्धार के सूचक हैं। राजस्थान में इनकी 
कहानी ही कम रोचक नहीं है; पर नाटककार ने भी अवसर 
को हाथ से नहीं जाने दिया । “चूरजहाँ' और 'शाहजहाँ? सुगल- 
इतिहास के बंधनों से जकड़े हुए हैं; ता भी जहाँ कल्पना को 
अवसर मिला है, वहाँ वह बंधनों से आग निकली है । लैला, 
और पियारा द्विज बाबू ही के हैं, इतिहास के नहीं । औरंग- 
ज्ञेन के चित्र ने भी इतिहास को बहुत कुछ देधाखा 
दिया है । 

परंतु क्या इन नाटकों को कथानुसार ही विभक्त करना 
ठीक होगा ? क्या इनका विषयानुसार वा विचार-धाराचुसार, 
श्रेणीबद्ध नहीं कर सकते ? सबमें प्रेम का प्रवाह आदि से 
अत तक है । कही वह दूसरी कामनाओं से टकर खाकर उबल 
पड़ता है, और महाविप्व कर देता है, जैसे 'नूरजहाँ? और 
'शाहजहाँ? में; कहीं वह शांतिपूर्वक उमंगे ता हुआ यव- 
निका में लीन हो जाता है, जैसे 'मानसी?, “विजयसिंह? या 
“तारा” में; परंतु वह जाति और गृह--दो धाराओं में 
बहता है । जाति-सेवा ओर पत्नी-प्रेम--यही दो द्विजेंद्र बाबू 
के आंतरिक जीवन के प्रधान अंग थे | वे एक दूसरे से न 
जीवन में अलग थे, न नाटकों में ही हैं; परंतु यह मानना 
पड़ेगा कि कहीं एक प्रधान है, और कहां दूसरा । यदि इस 

प्रकार श्रेणीबद्ध करने का साहस किया जाय ते 'मेवाडू-पतन?, 
'दुर्गादास?, 'चंद्रगुप्त', 'भोष्म? और तारा? जातीय नाटक हैं; 
“सीता?, “पाषाणी?, उस पार?, 'सिंहल-विजय?, “नूरजहाँ', 
शाहजहाँ?, और “भारत-रमणी?, गार्हस्थ्य नाटक हैं । 
निवेदन यह है कि नाटक की परख प्रधान पात्र ओर 
उनसे मिले हुए कथा के स्रोत के ढूँढ़ निकालने से होती है । 
उसी स्रोत से अन्य पात्रों के अपना अपना रूप-रस मिलता है; 
और उनका भाग्य प्रधान पात्र के भाग्य के साथ बदलता रहता 
है । 'मेवाडूपतन? और “दुर्गादास” के विषय में तो अधिक संदेह 
नहीं है । कथा का खोत मुगल और राजपूत के विद्रोह से बहता 
है। अमरसिंह और महाबतखाँ उस विद्रोह के नेता हैं, और 
विश्वप्रेमिणी मानसी उनकी समालोचक है । दुर्गादास” बहुत ही 
सरल है । दुर्गादास और महामाया उसके प्रधान पात्र हैं । और 
राजपूत जाति का उद्धार कथा का प्रधान उद्देश्य हे । चंद्रगुप्त, 
“तारा? और “भीष्म? के विषय में कुछ अधिक विचार करने की 
आवश्यकता है। “भीष्म? के प्रधान पात्र साफ प्रकट हैं । यह 
रचना मानों नाटकरूप में भीष्म-चरित है। इसकी प्रधान घटना 
भीष्म-प्रतिज्ञा है । यह प्रतिज्ञा पिता को प्रसन्न करने के लिए 
ही भीष्म ने की है। परंतु ब्रह्मचये के प्रण के पश्चात्‌ अंबा 
की प्रेमभिक्षा का तिरस्कार करके ही वह अपने को गाहंस्थ्य- 
जीवन से मुक्त कर लेते हैं। उनका उद्देश्य आदि से अंत तक 
, एक राजा की लालसा से उत्पन्न अशक्त संतान के राज्य को 

अपने कठिन ब्रत से सँभालना ही है । यदि ध्यान से देखा जाय 
तो भीष्म महाभारत के राजनैतिक पात्र हैं । गार्हस्थ्य-प्रेम का 
उनमें लेश भी नहीं । 

“चंद्रगुप्त के प्रधान पात्र चाणक्य और हेलेन हैं । चाणक्य 
का उद्देश्य नंद-वंश को नाश कर, चंद्रगुप्त के छत्र के नीचे, 
देश को संगठित करना है ag प्रधानतः राजनेतिक ही पुरुष 
है; यद्यपि कभी कभी गार्हस्थ्य-जीवन के सुख-स्वप्न की लहर 
Hi आकर उसके शून्य हृदय को विचलित कर देती हे । हेलेन 
| मानसी की सगी बहन है। उसका विवाह चंद्रगुप्त के साथ 
एक गाहंस्थ्य-घटना नहीं है । यह विश्वप्रेम के लिए एक बलिदान 
है। इस विवाह में उत्सव मनानेवाले साधारण गृहस्थ नहीं 
हैं । यहाँ हिरोडोटस और व्यास, सुकरात और बुद्ध एकिलिस 
और भीष्म, पैंथियन और पुराण एक होगये हैं । इस विवाह 
से पूव श्रौर पश्चिम, स्वर्ग और मत्यै, इहकाल और परकाल, 
एक दृसरे में लीन होगये हें । और इस विवाह का अभिनय 
लेखक की आर से कालिदास और शेक्सपियर इस शताब्दी | 
में कर रहे हें । देश के गौरवकाल में जा विश्वप्रेम हेलेन के 
विवाह के साथ अंकुरित हुआ है, उसका हमारे जातीय | 
अधःपतन के साथ मानसी में पूणे विकास होता है । 


तारा? के मुख्य पात्र पृथ्वीराज और तारा हैं । एक दूसरे | 
से मिलन, प्रेम का उद्गार, विवाह, भ्रम और अंत में एक का | 

अपने बहनोई के हाथ मरना ओर दूसरी का सती होना 
गार्हस्थ्य-जीवन की ही घटनाएँ मालूम होती हैं । परंतु उनके नीचे 
जातीय प्रेम की एक तीत्र धारा बह रही है । तारा जयमल को 
लोटा देती है । इधर जयमल तारा को कुछ और समभे हुए था, | 
इसलिए शूरतान के हाथ उसको प्राणदंड मिलता है | पृथ्वीराज 
ही टोड़ा के उद्धार से अनुज की विफल प्रतिज्ञा पूणे करता है, और 
राता को वरता है । तारा पृथ्वीराज ही से गार्हस्थ्य-प्रेम सीखती 
है। तारा देश के लिए niu हो चुकी थी, पृथ्वीराज के 
शव पर तो अंत में अर्पण हुई । 


जिन नाटकों को गार्हस्थ्य-प्रेम-दशीक श्रेणी में रक्खा 
गया है, उनमें सीता? के विषय में अधिक नहीं कहना है। 
द्विजेंद्र बाबू भवभूति की paa लेकर अपनी प्रतिभा दिखा 
नहीं पाये, या अनुवाद ठीक तरह नहीं हुआ । गा्हस्थ्य- 
प्रेम की स्वर्गीय धारा के साथ प्राचीन सामाजिक कुरीतियों की 
पुट देना कुळ शाभाजनक नहीं है; राम के गले उनको मढ़ना और 
भी अधिक पीड़ा-जनक है । मुँह से gda के प्रति दुर्वचन कह- 
लाना, और हाथ से शूद्रक का सिर कटाना--इन दोनों कर्मों 
से 'सीता? के राम इतने अशुद्ध होगये हैं कि हम उनकी 
चरण-रज अपने मस्तक पर नहीं लगा सकते। 


“पाषाणी” के पात्र अहल्या और इंद्र हैं । लालसा के वश 
पतित होना और क्षमा-द्वारा पतित का उद्धार कराना, इस 

नाटक का उद्देश्य है । बे-जाड़ विवाह से गार्हस्थ्य-जीवन 
को कैसी गहरी चोट पहुँचती है! द्विजेंद्र बाबू ने अपनी लेखनी 
की शक्ति से, दशकों को शब्दों की झड़ी का भुलावा देकर, 


इन पतितों को क्षमा करा दिया है; परंतु इतनी क्षमा मनुष्य- | 


शक्ति के बाहर है। 

“उस पार? और 'भारतरमशी? बंगाल की बर्तमान सामाजिक 
दशा का दिग्दर्शन कराते हैं; और इनके पात्र भी उसी समाज 
के हैं। 

“उस पार? के मुख्य पात्र भोलानाथ, भगवानदास और 
मुन्नी हैं। भोलानाथ का सरलता से लसा हुआ पौत्री-प्रेम, 
भगवानदास की रूप-लालसा, और मुन्नी का अपूर्व नैसर्गिक 
प्रेम—इन्हीं के संगठन से नाटक का जन्म हुआ है । 
सामाजिक नाटक एक ही देश-काल के लिए होते हैं | इनका 
अनुवाद होने से या सामाजिक जीवन में परिवर्तन हो जाने से 
इनमें उतना बल नहीं रहता । “उस पार” कुछ हद तक ऐसा ही 


नाटक है । बंगाल में इसका बड़ा आदर है परंतु हिंदी भाषा में . 


मूलनाटक का परिवतंन होने पर भी, वह उतना ग्राह्य नहीं 


है जितना बंगाल में । भोलानाथ को लीजिए । आप अपनी | 


पोत्री को प्रेम करना सिखाते हैं । जैसी बातें हमारे समाज | 


में नई बहू की ननदें या भावजें किया करती हैं, वैसी बातें बूढ़े 


भोलानाथ के मुंह से हमारे हिंदी-रंग-मंच पर ता शोभा न | 


दंगी। 

| स्वयं द्विजेंद्र बाबू को छोड़ भोलानाथ की सरलता किस 
| मनुष्य के हृदय में पाई जाती है? वह बंगाली “आशेल्लो? 
) है, श्रौर गौरीनाथ उसका 'आयागे? है । उसकी समक 
ही में नही आता कि मनुष्य इतना नीच हा सकता हे 
जितना गोरीनाथ है । उसने कभी सोचा ही नहीं कि सरस्वती 
को छोड़ भगवानदास कभी किसी पर-स्री से भी प्रेम कर 
सकता है। बूढ़े का विश्‍वास टूटने के साथ ही गार्हस्थ्य-जीवन 
का विप्लव है । जगह जगह भोलानाथ का चरित्र हृदय को 
पीड़ा पहुँचाता है । “मेरा सर्वस्व ले ला, परंतु मुझे प्यार करो?- 
इस पीड़ा को पहुँचाना ही इस नाटक का उद्देश्य है | 
“उस पार? में गार्हस्थ्य-जीवन के टुकड़े ठुकड़े उसके पात्र ही 
| करते हैं; परंतु भारतरमणी? की दुःख-कथा के लिए समाज की 
| एक विशेष कुप्रथा ही उत्तरदायिनी है । यह कुप्रथा हिंदू-समाज 
| भर में व्याप्त है, परंतु बंगाल में इसका प्रचार बहुत अधिक 
| है । सामाजिक प्रश्नों पर इसके पात्रों-द्वारा नाटककार ने अपने 
बड़े गंभीर विचार प्रकट किये हैं, और इसी लिए यदि कोई भी 
| नाटक सामाजिक कहा जा सकता है, तो वह यही है । यदि 
a नाटक के पात्रों की ही ओर देखा जाय ते समाज के 
E अत्याचार से गार्हस्थ्य-जीवन ही नष्ट होता है । देवेंद्र की एक 
| लड़की को वैधव्य का रोना है। दूसरी ओषधि के न पहुँचने 
से असमय ही माँ की गोद सूना करके चल देती है। 
तीसरी ने पढ़ी-लिखी होने के कारण समाज की ङुरीतियों 

के विरुद्ध विद्रोह का झंडा खड़ा कर दिया है; वह ब्याह ही 


न करेगी ओर द्विजेंद्र बाबू उसकी सहायता के लिए भी 


तैयार हैं । चोथा पुत्र कुसंगति में पड़कर जेल की हवा खाता 
है। ऐसी दशा में पिता क्यों न पागल हो जाय और माता 
क्यों न घर से भाग निकले ? भारतरमणी” नाट्यके-कला 
विचार से प्रतिभाशाली न होने पर भी नाटककार के सब 
नाटकों से अधिक उपयोगी है । जा काम सामाजिक कानफ्रेंसों 
के प्रस्ताव नहीं कर सकते, वह इस नाटक के अभिनय से हो 
सकता है। 

“सिंहलविजय?, “नूरजहाँः और 'शाहजहाँ? ऐतिहासिक 
नाटकों की श्रेणी में रक्‍खे गये हैं। “सिंहलविजय? का बीज 
इतिहास में अवश्य है; परंतु चरित्र-चित्रण में नाटककार ने पूर्ण 
स्वतंत्रता ली है । इसी लिए यह नाटक 'शाहजहाँ? और “नूरजहाँ” 
से अधिक पूर्ण है, यद्यपि बंगाली समालोचकों ने “नूरजहाँ' 
और शाहजहाँ ही के प्रति विशेष भक्ति दिखाई है | इस नाटक 
के प्रधान पात्र विजयसिंह और कुवेणी हैं । उन्हीं के चरित्र के 
चारों ओर बंगाल और सिंहल की घटनाएँ घूमती हैं, और उन्हीं 
के मिलन तथा विच्छेद से नाटक के परदे बदलते हैं । सोत के 
पितृ-भक्त पुत्र के साथ दुर्बल-हृदय पिता का बर्ताव ही इस 
नाटक की कथा का केंद्र है | पात्रों के नाम राजसी हैं, नाटक 


का नाम “राजनैतिक है, परंतु घटनाएँ एक साधारण गृहस्थ ही 
के घर की हैं । 

“संहलविजय? और 'नूरजहाँ? तथा 'शाहजहाँ? में अंतर यह 
है कि एक में तो मानुषिक हृदय की प्रत्येक कामना का निष्कंटक 
उद्गार दिखाया गया है; और दूसरे में एक कामना का दूसरी 
कामना से युद्ध दिखाने का प्रयत्न किया है। द्विजेंद्र बाबू ऐसे 
सरल-हृदय नाटककार ने एक को तो बिना विशेष प्रयत्न के 
अपूर्व रूप दे दिया है, परंतु दूसरा काम बहुत कठिन है। विशेष 
प्रयत्न करने पर भी चित्र त्रुटिमय है, और यदि बहुत कहा जाय 
ते यह मान सकते हैं कि शेक्सपियर की खूब नकल की गई है। 

लीला, सिंहबाहु, विजयसिंह, कुवेणी और सूरमा के चित्रों 
की ओर देखिए। एक एक चरित्र में एक ही कामना का 
उद्गार है । अपने अंधे न्याय-प्रेम के कारण सिंहबाह का 
पतन होता है । विजयसिंह अपने पिठ-प्रेम के कारण निर्वासित 
किये जाते हैं । लीला अपने पति-प्रेम में मन्न है; उसका प्रेम 
स्वच्छ है; वह प्रत्युपकार नहीं चाहती । कुवेणी लालसा के 
तूफान में लीन हा जाती हे । सूरमा गाहस्थ्य-संगठन में विच्छेद 
होने देना पसंद नहीं करती; परंतु वासनाओं का रोकना 
अबला कन्या की शक्ति के बाहर है । नाटक का अंत सिंह- 
बाहु की मृत्यु से होता है; परंतु परदा गिरने के पहले हमको 
आश्वासन हो जाता है कि सिंहल का उद्धार करने के लिए 
विजयसिंह ही इस तूफान से बचे हैं । 

“नूरजहाँ' और “शाहजहाँ? में कथा के इतिहास की 
yam से बँधे होने पर भी कवि ने मनोविकार के 

पारस्परिक युद्ध को दिखाने का प्रयत्न किया है । यह नाटक 
उद्देश्य-हीन हैं। कहा जाता है कि 'शाहजहाँ? का जितना' 
आदर बँगला-रंग-मंच पर हुआ उतना द्विजेंद्र बाबू के और 
किसी नाटक का नहों हुआ । द्विजेंद्र बाबू ने “नूरजहाँ? 
की विशेषताओं को स्वयं नाटक की भूमिका में लिखा है । 
धुरंधर विद्वानों की राय में राय मिलाना सहज है; परंतु अपने 
स्वतंत्र विचार प्रकट करना भी लेखक का कर्तव्य है, पाठक उससे 
सहमत हो या न हा । नूरजहाँ? और “शाहजहां? द्विजेंद्र बाबू 
|| के श्रेष्ठ नाटकों में हैं, परंतु यह कहना कबिठन है कि स 
पहलुओं की तरफ देखते हुए 'मेवाड़-पतन? और “उस पसोर” 
इनका पद कहाँ तक ऊँचा है । 

शाहजहाँ श्रौर नूरजहाँ के नाम से भारत का शिक्षित 
समाज अच्छी तरह परिचित है। उनका चित्र बचपन ही से 
हमारे हृदय में अंकित है। यदि कथा से कुछ हद तक 
परिचय हो, तो नाटक के दर्शकों की भीड़ और भी अधिक हो 
जाती है। इन नाटकों की कथा से हिंदू, मुसलमान, सभी | 
परिचित हैं । भीष्म, अहल्या, अमरसिंह, चंद्रगुप्त से, | 
मुसलमान बालकों की कोन कहे, हिंदू बालक भीइतने | 
परिचित नहीं जितने नूरजहाँ, शाहजहाँ और ओरंगज़ेब से । 
सीता से इतना अधिक परिचय है कि उनके चरित्र-अभिनय 
में कोई विशेषता नहीं मालूम पड़ती । फिर इन पात्रों का 
समय भी इतना दूर नहीं है कि साधारण जन-समाज की 


CC-0. Gurukul Kangri Collection, Haridwar. 


F 


°F ० स०+-++++ 


Digitized By Siddhanta eGangotri Gyaan Kosha 


द्विजेंद्र-नाटकावली v4 


समक में न आ सके, और न इतना निकट ही है कि उसमें 
कोई कौतूहल-जनक बात न मालूम पड़े। मुगूल-साम्राज्य का 
विनाश हुए अभी बहुत समय नहीं हुआ । उसके भन्न गौरव के 
चिह अब भी आगरे और दिल्ली में शान के साथ खड़े हुए हैं। 
भीष्म, अहल्या, सिंहबाहु ओर चंद्रगुप्त के समय को समभने 
के लिए कुछ कल्पना की मात्रा होनी चाहिए, जिसके लिए 
साधारण दशकों से आशा नहीं की जा सकती । नूरजहाँ की 
सज-धज से बेचारी अहल्या क्या मुकाबला करेगी ? एक हीरे 
और मोतियों की चकाचौंध से घिरी हुई भारत-सम्राज्ञी, दूसरी 
साधारण qa पहने हुए तपस्विनी | तब पाठक जान सकते हैं कि 
किस पर अधिक करतल-ध्वनि होगी । कुछ लोगों के विचार 
से इतिहास शाहजहाँ के अभिनय में रुकावटें डालता है; पर 
हम समभते हैं कि वह नाट्यकला के मार्ग में भले ही रुकावटें 
डालता हो, पर अभिनय में तो सहायता ही पहुँचाता है। 

इतिहास के साथ साथ पश्चिमीय शिक्षा के प्रभाव से 
भी इन नाटकों की कीत्ति को सहायता मिली है । अँगरेज़ी 
maafa मे--कदाचित्‌ संसार के नाट्य-साहित्य में भी-- 
शेक्सपियर से बढ़कर कोई दूसरा नाटककार नहीं हुआ । 
वह कोई दार्शनिक न था, AR न मानवशास्त्र का अध्ययन 
किये हुए था । उस समय के रंग-मंचों पर अभिनय करने- 
वालों में एक वह भी था । उसने--जान-बूफ़कर नही 
अपने अपूर्व मानवीय हृदय से परिचित कल्पना की तरंग. 

में ही मानसिक जीवन के जो चित्र 'आथेलो?, हेम्लेट?, 
“लियर? और 'मेकबेथ? में खींच दिये हैं, उनकी बराबरी करने- 
वाले अब भी कोई नाटक नहीं हैं। द्विजेंद्र बाबू ने पश्चिमी 
शिक्षा के भार से उक्रण होने के लिए ही इन नाटकों में 
मानसिक छेश का दिग्दर्शन कराने का प्रयत्न किया है। 
“हेम्लेट? ओर 'आथेलो? के चरणों तक पहुँचने ही में 'नूरजहाँ' 
और “शाहजहाँ? का गौरव है । 

शाहजहाँ की तुलनां लियर के साथ की गई है, परंतु 
| समालोचक स्वयं ही स्वीकार करते हैं कि वह लियर के आदर्श 
तक नहीं पहुँच सका । यदि नाटककार इतिहास की A खला 
से न बँधे होते, तो कदाचित्‌ शाहजहाँ को महल के बाहर ले 
जाकर यमुना के श्मशान पर समाप्त कर देते; या नूरजहाँ को 
इतने उच्च शिखर पर से एक-दम गिरने पर छियोपाट्रा की दशा 
तक पहुँचा देते । परंतु नूरजहाँ ता इतिहास में पतन के पश्चात्‌ 
भी बीस वर्ष तक जीवित रहती है; फिर वह उसको अंत में 

लैला से मिलाकर क्यों न शांत कर देते | 
इतना होने पर भी द्विजेंद्र बाबू के महत्त्व में काई कमी 
नहीं आती । बहुत संभव है कि यदि वह किसी दूसरी कथा 
को लेकर, जिसमें उनको अपनी कल्पना से अधिक सहायता 
मिलती, मानसिक छेश के दिखाने का प्रयत्न करते. ते नाटक 
को 'हेम्लेट? या 'आथेलो” की बराबरी तक पहुँचा देते । अपने 
काल्पनिक पात्रों में वह इस मानसिक क्लेश का दिग्दशन करा 

चुके हैं । अहल्या में कतैव्य और लालसा का संघषण देखिए, 
giaa में मेकबेथ की कलक देखिए; भोलानाथ में आधेलो 
के दर्शन कीजिए; और गौरीनाथ में आयागो का प्रतिबिंब 
पहचानिए । परंतु जिन नाटकों के यह पात्र हैं उनको मानसिक 
केश दिखाने के उद्देश्य से नहीं, कदाचित्‌ किसी दूसरे--और 
अधिक महत्त्वपूर्ण उद्देश्य से-नाट्यकार ने लिखा है; इस- 
लिए यह नाटक हमारे बंगाली समालोचकों को दृष्टि में 
“नूरजहाँ' और शाहजहाँ' से समता नहीं कर सकते । 
मानसिक छेश का दुर्बोध होना ही उसका एक गुण है। 
द्विजेंद्र बाबू यह बात समभे हुए थे, और इसी लिए उनके 
विचार में नूरजहाँ का चरित्र विशेष प्रकार से जटिल और 
दुर्बोध होगया है। संभव है कि नाटककार की सरल प्रकृति 
ने ही अपने से उत्पन्न चरित्र को जटिल समभा हो; परंतु 
बात ऐसी नहीं है। 'नूरजहाँ? के अपने मुँह से कहने पर 
भी--आत्म-प्रतारणा करने पर भी--यह बात सहज ही 
समभी जाती है कि उसने बदला लेने के लिए सम्नाटू से 
विवाह नहीं किया था। उसके मन में क्षमता और गौरव की 
आकांक्षा के साथ-साथ भोग-लालसा ही गुप्त-रूप से बलवती 
थी। द्विजेंद्र बाबू की सरलता और कला-कुशलता ने इस 
बात को समकने का मार्ग सर्वत्र ही सुगम कर दिया है। 
नूरजहाँ कुछ हेम्लेट नहीं है जिसके विषय में अभी तक यही 
निर्णय नहीं हुआ कि वह वास्तविक पागल था या बना इश । 

नूरजहाँ? ओर “शाहजहाँ” के संबंध में मानसिक छेश के 
विषय पर चाहे जा कुछ कहा जाय, पर द्विजेंद्र बाबू की वृत्ति 
दूसरी ही ओर थी । उनका धर्म न सनातन है न आर्य, न 
हिंदू , न मुसलमान । उनका धमे है प्रेम । इस प्रेम का स्रोत 
माता की गोद से उमड़कर पति-पत्नी के जीवन को सींचता 
हुआ देश-भक्ति में व्याप्त हो जाता है | परंतु उसकी gifa देश 
ही के भीतर नहीं रहती; बह विश्वप्रेम के रूप में सर्व-व्यापी हो 
जाती है। गार्हस्थ्य-जीवन के अंत से, या देश के पतन से, 
उसका नाश नहीं होता। वह अमर और निर्विकार हे | 
उसी के दिग्दर्शन में द्विजेंद्र बाबू का महत्त्व है, उसी में उनका 
गौरव है। यदि संसार को दिखाने योग्य द्विजेंद्र के कोई भी 
पात्र हैं तो वे नूरजहाँ, शाहजहाँ नहीं--मानसी, हेलेन और 
भोलानाथ हैं । 

द्विजेंद्रलालजी के समय से बँगला-नाट्य-साहित्य ने जो 
उन्नति की है उसका अधिकतर श्रेय उपरोक्त नाटकों को ही 
प्राप्त है। हिंदी के मौलिक नाट्य-साहित्य की दशा अभी 
बहुत होन हे । इसकी उन्नति की आशा तभी की जा सकती है 
जब हिंदी-साहित्य में भी द्विजेंद्र ऐसे किसी नाट्यकार का जन्प् 
हो#। इसके लिए इस प्रसिद्ध नाट्यकार के साथ वर्तमान 


* हि दी-संसार ने अपने होनहार साहित्यिको की कदर करना 


नहीं जाना । हमारे मध्य भी एक होनहार नाठ्यकार ने जन्म 
लिया जो दूसरा विजेंद्र होता यदि उले हमारे लक्ष्मीपतियों और 

बँगला-रंग-मंच की विस्तृत समीक्षा आवश्यक है । साथ ही 
पूँजीपतियों के सहयोग की भी आवश्यकता है । हिंदी-रंग-मंच 
का बीजारोपण उनकी सहायता से ही हो सकता है, और 
रंग-मंच के अनुभव-द्वारा ही नाट्य-साहित्य की पुष्टि हो 
सकती है । उपरोक्त समीक्षा इस महत्त्व-पूणे विषय की भूमिका- 
मात्र | 


साहिस्यिकों से छिपा न हागा--माधव शङ लेखक को इस नाव्यकार 
के नाटक और अभिनय--दोनें के देखने का सौभाग्य श्राप्त 21 
इसी लिए इस सूचना के देने का साहस किया èl 


CC-0. Gurukul Kangri Collection, Haridwar. 


Digitized By Siddhanta eGangotri Gyaan Kosha 


७--हिंदी में उपन्यास-साहित्य 


हिंदी-साहित्य के भलेमानस समाले'चकों का उपन्यास के 
नाम से चिढ़ है । साहित्य-भंडार में उपन्यासों की भरमार है, 
परंतु और किसी तरफ देखिए ता सन्नाटा है । उपन्यास बहुत 
हैं। उनके विषय में लिखना या साहित्य-पमियां का उनको 
ओर ध्यान दिलाना ठीक नहों | प्रोत्साहन के लिए बहुत से 
अन्य विषय हैं | क्यों न हम कुछ काल के लिए उपन्यास 
लिखना बंद कर दं ओर साहित्य के अन्य ग्रंगों का परिपुष्ट करने 
का प्रयत्न करें ? 
यदि यह तक मान लिया जाय, तो इस लेख की कोई 
आवश्यकता न रहे | परंतु उपन्यासों की अधिकता होते हुए भी 
हम यह मानने के लिए तैयार नहीं हैं कि उपन्यास न लिखे 
जायें । जितनो भाषाएँ हैं, सभी के साहित्य में उपन्यासो की 
अधिकता है। उनका विषय ही ऐसा है। उनके समभने के लिए 
विद्वत्ता की आवश्यकता नहीं । उनसे मनोरंजन प्राप्त करने के लिए 
कोई मेहनत द्रकार नहीं । संसार में विद्वानों तथा मेहनतियों 
की हमेशा कमी रहती हे और रहेगी | इसलिए यदि उपन्यास 


सर्वेश 
प्रय हैँ, यदि उनका प्रचार साहित्य में सबसे अधिक हो, 
ते कोई आश्चय नहीं । 

परंतु जिस ढर॑ के उपन्यास अब तक हिंदी-साहित्य में पदा- 
पण कर चुके हैं उनके विरुद्ध समालोचक का अपनी कलम 
उठाने का अधिकार अवश्य है । उपन्यास लिखे जाये । फूसली 
कहानियों की बात दूसरी है । परंतु जिनका कुछ दिन साहित्य में 
टिकना है, वे कम से कम उस श्रेणी के न हों जिसके अगरेज़ी 
तथा अन्य पश्चिमी साहित्यो में फूसली उपन्यास भी नहीं होते । 

हिंदी-साहित्य में उपन्यास तीन ढंग के हैं । एक तो वे हैं 
जिनकी नीव तिलस्म होशरवा पर है । हिंदी-साहित्य में इनके 
जन्मदाता बाबू देवकीनंदन हैं । इनकी चंद्रकांता का कुछ दिन 
तक हिंदी समभनेवाला में बड़ा नाम रहा, लेखक ने रुपया खूब 
कमाया, और जो हिंदी नहीं जानते थे उनमें से बहुतों ने ऐया- 
रियों के किस्से पढ़ने के लिए हिंदी पढ़ी । इतना लाभ अवश्य 
हुआ, परंतु जो यह पूछो कि इनके उपन्यासों ने किसी का 
चरित्र सुधारा हो, किसी पाठक के विचार उन्नत किये हो, 
सो नहीं । देवक्रीनंदनजी ने साहित्य-कानन में वह फूल लगाये 
जिन्होने खूब जगह घेरी, देखने में सुंदर भी, परंतु न खुशबू न 
बदबू । 

दूसरी श्रेणी के उपन्यास वे हैं जिनकी नीव लंदन-रहस्य 
पर है। यदि हम भूल नहीं करते तो इनके जन्मदाता पंडित 
किशोरीलाल गोस्वामी हैं । मालूम नहीं अब वह कहाँ हैं । कोई 
समय था जब उनका बड़ा नाम था | उपन्यासो या उनके पात्रों 
के नाम न सुनिए । उद्देश्य बहुत ही अच्छा, पाप का फल देखे । 

परंतु खूबी यह कि पाप का बुरा फल देखकर भी उस पर आसक्त 
हा जाओ और उसे गले लगा लो। ठीक है, जैसी रूह वैसे फुरिशते | 
क्या रेनाल्ड्स का उद्देश्य बुरा था ९ परंतु लंदन-रहस्य के 
चरित्र ? कोन माता-पिता ऐसे उपन्यासो को अपने नवयुवक 
` बालकों के हाथ में देख थर्रा न उठेगा ? यह वे फूल हैं जिनकी 
मनोहरता देखकर युबक भ्रमर उनकी ओर दोड़ते हैं, परंतु जिनके 
हृदय में विष है जिसे पीकर वे पतित होते हैं। क्या ही अच्छा 
हा यदि इस श्रेणी के उपन्यास-लेखकों का देशद्रोहियों की तरह 
मुख बंद कर दिया जाय | 
तीसरी श्रेणी के उपन्यास गनोमत हैं। पर उनसे हमारे 
साहित्य का कोई गौरव नहीं । बॅगला-साहित्य में बहुत से 
उच्च कोटि के उपन्यास हैं। यह उन्हीं के अनुवाद हैं, 
छायानुवाद हैं, या उन्हं के ढरें पर लिखे हुए हैं । इनसे हिंदी- 
सोहित्य को कम से कम इतना लाभ अवश्य पहुँचा है कि लोग 
अच्छे बुरे का भेद तो समभने लगे हें । यह बॅगला-साहित्य के 
लिये क्या कम गौरव-सूचक बात है कि उसके अनुवादो ने हिंदी 
साहित्य के मौलिक उपन्यासों की आभा को फीका कर दिया 
है । यह वे फूल हैं जिनमें सुगंधि है, असत है, सुंदरता भी है। 
परंतु जिन्हें देखकर हम गर्व के साथ यह नहीं कह सकते कि 
यह हमारे ही हैं । 
इन तीन श्रेणियों के उपन्यासो को साहित्य से निकाल डालिए। 
अब देखिए कितने उपन्यास बचते हैं। काई भी उपन्यास-लेखक 

` . सेवासदन 3 
इस साहित्य में है जिसकी Gega) उनके त" ॥र खोंद्र- 
नाथ या इंग्लिस्तान के स्काट AR - लाभ पहँचाः * ? खूब ढूँढ़ा 
ते एक महाशय मिले । उदू से तोड़कर ५ &ंदो सी तरह हिंदी- 
साहित्य-मंदिर की ओर लाये, ता काई उत्साह बढ़ानेवाला नहीं | 
मुदरि सी कीजिए या संपादकीय प्रफरीडिंग कीजिए तो पेट 
का धंधा चले । फलतः आपके मौलिक उपन्यासो में सिर्फ एक 
है जिसे हम किसी अन्य साहित्य-प्रदशनी में भेज सकते हैं। 
उसके पश्चात्‌ बस। प्रमचंदजी से हमें अब भी आशा हे । 
उनके वरदान” से हम संतुष्ट नहीं । परंतु क्या जब स्काट ने 
अपनी आवश्यकता के लिए लिखा ता उसको प्रतिभा में भी 
फीकापन नहीं आगया ? हम लोग आदर करना नहीं जानते | 
नहीं ता दूसरा सेवासदन’ निकलता, “वरदान? की नौबत आती । 

साहित्य में उच्च कोटि के मौलिक उपन्यासों की आवश्य- 
कता है । हम यह नहीं कहते कि अन्य विषयों की हानि हो, 
परंतु हमें जाति के चरित्र तथा आदशोाँ का भी खयाल है। 
इसलिए हमारा पाठक-समाज से अनुरोध है कि यदि उन्हें कोई 
प्रतिभाशाली लेखक मिल जाय तो वे उसे सुख से जीवन व्यतीत 
करने का मौका अवश्य दें ।# 


* यह लेख चेत्र १३७८ सं० की “मयादा” में प्रकाशित हुआ था । 
तब से अब तक प्रेमचंदजी के कई अच्छे उपन्यास प्रकाशित हो चुके 
हैं। हिंदी के मौलिक उपन्यास-साहित्य की अन्य कलाकोविदों ने भी 
पुष्टि की हे। 

गह कि पाप का बुरा फः 
FR *सवासदत 


आधुनिक हिंदी-साहित्य में जितने उपन्यास और धार्मिक 
विवाद-पूर्ण ग्रंथ प्रकाशित हुए हैं उतने और किसी विषय में नहीं 
हुए । साहित्य-वाटिका में घूमिए । बहुत कुछ ज़मीन उपन्यास 
ही घेरे हुए हैं। हिंदी-रसिक दशीकों तथा साहित्य-सेवक मालियों 
का ध्यान भी इसी ओर है । संसार भर के भले-बुरे पोधे यहाँ 
मौजूद हैं। इधर देखिए तो बंगाली बंकिम और रवींद्र के 
साहित्य-सुमनें की कलम है; उधर गुजरात से लाई हुई सरस्वती- 
चंद्र की बेल है। कहीं añt अर ड्य माज़ञ के ऐतिहासिक 
उपन्यासों की कलमें लगाने की कोशिश हो रही है। कहीं 
कुछ सज्जन ग्रँगरेज्ञी-साहित्य के कूड़े-कचरे से वाटिका को 
सुशोभित करने का प्रयत्न कर रहे हैं । एक-आध कोने में, छिपे 
हुए, इने-गिने साहित्य-प्रेमी अपनी सच्ची साहित्य-सेवा का 
बीज बोते दिखाई देते हैं । 

हिंदी में अनुवादित उपन्यास बहुत हैं--अच्छे और बुरे 
दोनों । परन्तु मौलिक उपन्यास बहुत कम हैं। कथा- 
कहानियों की कमी नहीं है, क्योंकि उनका जन्म बहुत पहले 
हो चुका था। परंतु उपन्यास ने हिंदी-साहित्य में ai 
राज्य, अँगरेज़ी शिक्षा श्रार आधुनिक रुचि के साथ ही अवतार 
लिया है। परलोकवासी बाबू देवकीनंदन खत्री ने बहुत पहले 


CC-0. Gurukul Kangri Collection, Haridwar. 


Digitized By Siddhanta eGangotri Gyaan Kosha 


सेवासदन i ८५ 


ही इस अवतार की खब आराधना की । उनके उपन्यासों ने 
अपने समय में साहित्य को बहुत कुछ लाभ पहुँचाया। समाज 
के चरित्र को बिना बहुत बिगाड़े उन्होंने हिंदी की ओर बहुत 
से उपन्यास-रसिकां को आकृष्ट किया। जिनको तिलिस्मी 
कहानियों से शौक था वे अब चंद्रकांता-संतति पढ़ने लगे । 
लेखक को भी आर्थिक लाभ हुआ । बस, फिर क्या था। 
ऐयारी से पूरणी उपन्यासों की धूम मच गई। काशी का 
उपन्यास-वृत्त इंद्रायणी फलों से लद गया । कुछ महाशयों 
ने—नाम लेने की आवश्यकता नहीं---प्रेम की पुट देकर अपने 
उपन्यासों का ओर भी ज़हरीला किंतु मनोहर बना दिया । इन 
विष-भरे कनक-घटों से “अस्त” पीकर देश के “रसिक” नवयुवक 
अपने चरित्र-पट पर नया रंग रंगने लगे। इस ओर समाज 
का ध्यान भी न गया । न लेखक ने साचा और न पाठकों ने 
ही कि हमारे चरित्र के विषय में हमारी संतान क्या कहेगी, 
जब वह यह देखेगी कि हमको इन्हीं गंदे उपन्यासों से 
शोक था। 
ES आशा की झलक दिखाई दे रही है। अच्छे 
उपन्यासों का आदर बढ़ता जाता है, चाहे वे अनुवादित ही क्यों 
न हों। ऐसे समय में साहित्य-सेवियों का यह धर्म है कि 
अच्छे उपन्यासो की ओर जनता का ध्यान आकृष्ट करें ओर 
उनके लेखकों का उत्साह बढ़ाते रहें। इसी धर्म को यथो- 
बुद्धि निबाहने के लिए आज हम पाठकों से “सेवासदन? का 

परिचय कराते हैं । श्रीयुत 'प्रेमचंदजी? की आख्यायिकाओं 
से ता वे परिचित ही हागे । यह उन्हीं की लेखनी से निकला 
हुआ पहला उपन्यास है । 

यह उपन्यास ऐतिहासिक नहों । इसकी तुलना न तो 
बंकिम-कृत दुर्गेशनंदिनी से हो सकती है, न स्काट-कृत आईवन- 
हो. (Ivanhoe) से । यदि तुलना हो सकती है ते 
खींद्रनाथ या घैकरे कृत सामाजिक उपन्यासों से। परंतु 
इसमें भी कठिनाई है। सामाजिक उपन्यास के पात्र 
एक खास देश-काल से संबंध रखते हैं। उनका प्रभाव भी 
तभी तक रहता है जब तक कि समाज अपनी रंगत न बदले । 
उसी देश में उनका आदर होता है जहाँ उन्होंने जन्म लिया 
है। इसी लिए सामाजिक उपन्यासों का अनुवाद करना कठिन 
है और बेकार भी; अतएव एक दूसरे से इनकी तुलना करना 
कठिन है और अनुचित भी । इनके गुण-दोष समाज-चित्रण 
ही पर आश्रित रहते हैं । 

शैतान के दर्शन कराना बहुत अच्छा नहीं, और न उच्चकोटि 
के साहित्य में उसका चित्र खींचना सरल ही है । चित्र खोंचने 
के दो ढंग हो सकते हैं। एक कुछ सरल है ग्रार चित्रकार के 
लिए अच्छी रकम पैदा करने का द्वार भी है। दूसरा कठिन 
है; परंतु यदि चित्रकार चतुर न हो ते मिहनत घाते 
में रहेगी, गाँठ से भी कुछ खो बैठेगा। एक चित्र इतना 
लुभावना बनाया जा सकता है कि आप उसी से प्रेम करने 

लगें । दूसरा इस प्रकार दिखाया जा सकता है कि, दिव्य 
होने पर भी, उसकी ओर से आपके हृदय में भय तथा घृणा के 
भाव पैदा हों । इसी से इन दोनों के लिए साहित्य में भेद माना 
गया है । एक दूकानदारी है, दूसरा साहित्य का रत्न । 

उदाहरण के लिए, डिकेंस An रेनाल्ड्स की ओर 
देखिए । इँगलिस्तान के निर्धन मज़दूरों पर दोनों की कृपा है; 
उनके अपार कष्टों का चित्र दोनों ने खींचा है; उनकी दरिद्रता 
से उत्पन्न पापों का करुणा-सूचक दृश्य दिखाने का प्रयत्न दोनों 
ने किया है। दोनों के हृदय में देश के अमीरों के चरित्रों की 
ओर से घृणा है। परंतु दोनों का क्रिया-कलाप अलग अलग 
है! डिकेस के विषय में कहा जाता है कि यदि किसी उपन्यास- 
लेखक ने इँगलिस्तान के मज़दूर-दल के उद्धार करने में सहायता 
दी है ता डिकेंस ने इसी से उसके उपन्यासों की गिनती देश 
के साहित्य-रत्नों में है । रेनाल्ड्स ने अपने देश को कहाँ तक 
लाभ पहुँचाया, इसका उल्लेख न करना ही भला है। ईश्वर 
करे, हमारा साहित्य रेनाल्ड्स की कृपा की छाया से 
वंचित रहे । 

सौभाग्य की a] है जा 'सेवासदन? रेनाल्ड्स के उपन्यासों 
की श्रेणी का नहीं होने पाया । उसमें समाज के उस शैतान का 
चित्र खाचा गया है जा हमारे शहरों के ख़ास खास बाज़ारों 
के छज्जों को सुशोभित किये हुए है । लेखक ने इस 
कठिन कार्य को बड़ी चतुराई के साथ पूरा किया है । 

जहाँ-तहाँ भाषा तथा भाव में दोष दिखाये जा सकते हैं । कहानी 
भी एक-आध जगह ज़रा असंबद्ध सी जॅचेगी । लेखक के चरित्र- 
चित्रण से भी, कहीं कहीं पर, पाठक सहमत न होंगे । परंतु 
यह कहीं नहीं होने पाया है कि दालमंडी की गंदी वायु 
में घूमते हुए भी आपके विचार कलुषित हो जायें | पाठक के 
भाव या तो पद्मसिंह से मिलेंगे या विट्टलदास से । सदन या 
भोली से सहानुभूति होकर उनके मन में लालसा के भाव न 
उत्पन्न होगे | 

वारवनिताओं का आदर होने से गृहस्थाश्रम का अधःपतन 
होता है । सेवासदन में कही गई कहानी के द्वारा उसके 


उद्धार की रीति बताई गई है । इस उपन्यास का प्रधान उद्देश 


यही है । परंतु इसके प्रत्येक पात्र के चरित्र से एक न एक 
शिक्षा मिलती हे । कृष्णचंद्र सच्चे हैं, परंतु उन्हें अपने सत्य 
को देश की दहेज़-प्रथा-रूपिणी भीषण दुर्देवी के चरणों में बलि- 
दान करना पड़ता है। अपनी ga और शिक्षिता लडकी के 
विवाह के लिए दहेज़ की रकम जुटाने को वह रिशवत लेते हैं 

जाते हैं, कृद भुगतते हैं । घर मटियामेट हो जाता है। 
एक लड़की निधन वर के गले मढ़ी जाती है; दूसरी दासी होकर 


. अपना समय काटती है; स्री मानसिक छेश का शिकार बन कर 


बहुत शीघ्र संसार से कूच कर जाती है | इस अझ्नि-परीक्षा में 
हरिश्चंद्र ही का सत्य टिक सकता था । जेल से लौटने पर 
कृष्णचंद्र के चरित्र का अच्छी तरह पतन होगया है । लेखक 

बहुत देर तक उनके हमारे सामने नहीं रहने देते | विपत्ति- 
सागर में दो-चार और गोते लगाकर वह हमारी दृष्टि से लुप्त 
हो जाते हैं । 

कृष्णचंद्र का सा शोकमय अंत और किसी का नहीं। 
बाकी चरित्रों के पाठ से कहीं आनंद है, कहीं शोक और 
कहीं विप्लव; परंतु अंत शांतिपूर्ण है। इन चरित्रों में सबसे 
अधिक ध्यान देने योग्य चरित्र सुमन का है। 

अत्युक्ति न anng, सुमन ही के चरित्र-चित्रण में 
उपन्यास का गौरव है। उसी में उपन्यास के प्राण हें । सुमन 
के चरित्र में यदि कहीं भी बट्टा लग जाता ता उपन्यास किसी 
काम का न रहता । लेखक महाशय उसे पढ़ा-लिखा कर, और 
शारीरिक सुख की शौकीन बना कर, पंद्रह रुपये महीने पर 
नोकर एक अधेड़ ब्राह्मण के साथ ब्याह देते हैं । चरित्र-चित्रण 
में सुमन का एक इसी बात ने बचा लिया है कि वह भारतीय 
नारी है । बह पतिदैवत है सही, परंतु आत्मगोरव और शारी- 
रिक सुख की लालसां उसको वह त्रत निबाहने नहीं देती । 
इधर वह देखती है कि समाज में पातिन्रत की कोई कदर नहीं | 
घर के सामने ही वह देखती है कि पतिता भोली का आद्र- 
सम्मान बड़े बड़े धर्मज्ञ करते हैं, पर उसके लिए इतना भी नहीं 
कि वह अपनी मर्यादा को एक नीच सिपाही के हाथ से भी 
बचा सके ! पति महाशय (गजाधरजी) क्या करें । पत्नी के 
वस्नाभूषण और मान-प्राप्ति की लालसा का वह कुछ और ही 

समभे । एक दिन आग लग ही ते गई । सुमन गृहिणी के उच्च 
पद से गिर गई | 

परंतु अभी कुळ और पतन होना बाकी हे । दूसरे दृश्य 
में उसे हम दालमंडी के एक कमरे में देखते हैं। यदि लेखक 
महाशय ज़रा भी चूक जाते ता सुमन के पतन की पराकाष्ठा हो 
जाती । सदनसिंह के प्रेम-पाश में सुमन फॅस जाती है, परंतु 
पतित नहीं होने पाती । इसके पहले ही समाज-सुधारक 
विट्ठलदास उसके उद्धार के लिए पहुँच जाते हैं। पर उसका 
उद्धार नहीं होता । विधवा-आश्रम में उसका बहुत शीघ्र लाया 
जाना, समाज की कृपा से उसके उद्धार-विरुद्ध कठिनाइयों का 
पड़ना, शांता की विपत्ति, उसके भावी श्वसुर मदनसिंह का 
विरेघ--इनमें से किसी एक का भी काम कर जाना सुमन 
को गिरा देने के लिए काफी था । परंतु लेखक उसका ह 
तरफ से बचा कर अंत में सेवासदन की संचालिका का पद 
तक दे देते हैं । सुमन ने अपने ही को नहीं, उपन्यास को भी 
गिर जाने से बचा लिया। 

खी-पात्रों में यदि प्रधान चरित्र सुमन का है ते पुरुष-पात्रों 
में पद्मसिंह का मानने योग्य है । कथा-प्रसंग में वह कुछ देर 
बाद दिखाई देते हैं। परंतु फिर वह दृष्टि के सामने से नहीं 
हटते । पद्मसिंह एक साधारण समाज-सुधारक हैं । विचारों 
के बहुत ऊँचे हैं, हृदय के बहुत कोमल हैं, परंतु हैं बड़े दब्बू । 
ऐसे पुरुष लेख चाहे जितने लिख मारें, वक्तताएं चाद्दे जितनी 

भाड़ आयें, परंतु मोका पड़ने पर रहेंगे सबके NA नाच के 
बड़े विरोधी, परंतु मित्रो ने दबाया तो जलसा करा बैठे । इसका 
उन्हें बहुत कुछ प्रायश्चित्त भी करना पड़ा--न यह नाच होता, 


और न सुमन घर से निकाली जाती। वह विट्टलदास को शरण 


लेते हैं। परंतु उनसे पद्मसिंह की नहीं बनती । जैसे वह कर्म में 
कच्चे हैं, वैसे ही विठ्ठलदास विचार में कच्चे हें । चंदा वसूल 
करने में कठिनाई; वारांगनाग्रों को शहर के बाहर जगह देने 
के प्रस्ताव का म्यूनीसिपैलिटी के मेंबरों-द्वारा विरोध; इधर 
बर में सदनसिंह की ज़ियादती, उधर सुमन की छोटी बहन 
शांता के साथ सदनसिंह के विवाह में वित्र पड़ने की चोट 
पद्मसिंह बिल्कुल AA पड़ गये । परंतु विचार-शक्ति में कमी 
नहीं पड़ी । उन्हीं के द्वारा लेखक महाशय ने अपना विचार 
प्रकट किया है कि वार-नारियों को निकाल देने ही से सुधार न 
हो जायगा । क्यों न उनको और उनकी संतान को अच्छे 
मार्ग पर लाने का प्रयत्न किया जाय? इस विचार को 
विठ्ठलदास सेवा-सदन के रूप में परिणत करते हैं। परंतु 
पद्मसिंह के हृदय में ग्रेत तक भय की सत्ता बनी रहती हे । 
झेप के मारे वह सेवा-सदन में नहीं जाते; कहीं ऐसा न हो 
जो सुमन से चार आँखें हो जाये । 

ऐसे और भी अनेक पात्र हैं । परंतु लेख बढ़ जाने के भय 
1 हम उनका वर्णन न करेंगे । सरला शांता को अनेक कष्ट 
सहन करके भी, अंत में, सौभाग्यवती गृहिणी का सुख MTA 

बदा था । चंचला परंतु पतित्रता सुभद्रा, अनेक आपदाएँ झेल 
कर भी, पति के सामने हँसती ही रहती है गृहस्थ गजाधर 
के संन्यासाश्रमी अवतार गजानंद, अंत में, बहन के घर से 
निकाली हुई किसी समय की अपनी पत्नी को शोक-सागर से 
उबार कर शांति-प्रदान करते हैं । पुराने विचार के देहाती रईस 
मदनसिंह नाच कराने में अपनी मर्यादा समभते हैं । दुलार से 
विगड़े हुए नवयुवक सदनसिंह का पतन, और अपनी ही 
मिहनत-द्रारा उद्धार; म्यूनीसिपैलिटी के मेंबरों में से कोई 
गान-विद्या और हिंदी का शौकीन है; किसी को अँगरेज्ञी बोले 
बिना चेन नहीं; किसी के दुर्व्यसन वैसे ही हैं जैसे उसके 
दुर्विचार--इन सबके लिए इस उपन्यास में जगह है, सबके 
` चित्र देखने को मिलते हैं; सबसे किसी न किसी प्रकार की 
शिक्षा ग्रहण करने का अवसर प्राप्त होता है। 

उपन्यास के पात्रों से दृष्टि हटा कर यदि वह उसके उद्देश 
की ओर प्रेरित की जाय तो एक बहुत बड़ा सामाजिक प्रश्न 
सामने आ जाता है। क्या वह 'सेवासदन?, जिसकी झलक 
हम उपन्यास-स्वप्न में देखते हैं, कभी प्रत्यक्ष भी देखना 
नसीब होगा 0 प्रश्न कठिन है। शहरों की आबादी दिन 
पर दिन बढ़ती जा रही है । इस काम को म्यूनीसिपैलिटियों 
के भरोसे छोड़ देने से सफलता होने की नहीं | देखें, हमारी 
व्यवस्थापक-सभाएं इस प्रश्न को क्यांकर हल करती हैं। लेखक 
के विचार यदि उपन्यास के बहाने पाठक-जनता पर कुछ भी 

असर करे तो समाज एक बड़े बुरे रोग से मुक्त हो 
जाय । 


उपन्यास में दोष दिखाने के लिए बहुत कम जगह है । 
पुस्तक छपने में यत्र-तत्र गलतियाँ रह गई हैं। मुसलमानों की 
उदू बहुत छिष्ट है । यदि सरल हो सकती तो बहुत अच्छा था; 
टिप्पणी में कठिन शब्दों के अर्थ ही लिख दिये जाते ता पाठकों 
को बहुत सुभीता हो जाता | | 


हम आशा करते हैं कि लेखक महाशय की लेखनी से 
ओर भी अच्छे अच्छे उपन्यासों की सृष्टि होगी । ईश्वर करे, 
ह समय शीघ्र आवे जब हमें यह कहने का सोभाग्य प्राप्त हो 
कि हिंदी-साहित्य में भी थैकरे, डिकॅस, स्काट और रवींद्र की 
कमी नहीं है । 

प्रेमचंदजी से हम निराश हो चुके थे। “सेवासदन” 
के पश्चात्‌ वरदान! के दर्शन होने पर हमं बहुत शाक हुआ 
था। वरदान? क्या था, रुपये की आवश्यकता था, समय 
का अभाव था, और बे-मन का काम था । फिर हमने सुना 
कि बह किसी स्कूल के हेडमास्टर होगये; उसे भी छाड़ कर 
किसी पत्रिका के संपादक होगये। हमने आशा छोड़ दी । 
देश में साहित्य-रत्न के इतने कम जोहरी हैं कि बह 'सुदरि सी 
या संपादकीय प्रफरीडिंग किया करे! किसी और दंश म 
“सेवासदन? के लेखक को साह्वित्य-संसार ने जन्म भर के लिए 
स्वतंत्र कर दिया होता। परंतु यहाँ साहित्य-सेवा आप 
शौकिया कर सकते हैं, पेट के लिए कोई और धंधा 
चाहिए । अस्तु । 

“वरदान? के बाद प्रेमाश्रम? के दशन हुए। फिर वही 
आशाएँ अंकुरित हुई । हिंदी-साद्वित्य के सौभाग्य से प्रेमचंदजी 
की लेखनी में कोई भी शिथिलता नहीं आने पाई। संसार दूसरा 
है, समय भी दूसरा है। “सेवासदन? में चित्र कम हैं, पर 
साफ हैं। प्रेमाश्रम? में चित्र बहुत हैं, और उनमें से कुछ 
दुबोध भी हैं, पर चित्रणकला में कही भी शिथिलता नही 
राने पाई है। "सेवासदन? का उद्देश सामाजिक है, आर 

maa का राजनेतिक; परंतु दोनों देश-प्रेम के सूत्र में बंधे हैं । 
हिंदी-संसार के उपन्यास-साहित्य में “प्रेमाश्रम” “सेवासदन? 
से कम नहीं है। और यदि किसी पुस्तक के प्रभाव से उसके 
पद का निरीक्षण हो, ते शायद 'प्रेमाश्रम? आधुनिक भारतीय 
उपन्यास-साहित्य में सर्वश्रेष्ठ उतरे | 
प्रेमाश्रम” की समालोचना करने के लिए किस पद्धति 
का प्रयोग करें ? बंकिमचंद्रजी के उपन्यासो को देखकर 
अँगरेजी-साह्नित्य से परिचित समालोचक तुरंत कह सकते हैं 
कि यह स्काट के ढरे के ऐतिहासिक उपन्यास हें | 
रवांद्रनाथजी के उपन्यासां का आप सामाजिक कह सकते हैं । 
आपको अँगरेज्ञी-साहित्य में इनकी जोड़ के बहुत से उपन्यास- 
लेखक मिलेंगे । जार्ज इलियट, थैकरे, या डिकेंस, 
इनके तथा रवांद्रनाथजी के उपन्यास-्तेत्र में कोई भारी भेद 
नहीं है । परंतु प्रेमचंदजी के उपन्यास इन श्रेणियों में से किसी 
में नहीं आ सकते । इन उपन्यासकारों का काम यह है कि 
किसी समय के समाज का चित्र खींच दिया, और पात्रों से 
हानुभूति दिखाकर, उनकी हँसी उड़ाकर, या उन्हें नोचा 
दिखाकर, पाठकों के चरित्र सुधारने का प्रयत्न किया । 
परंतु इनमें भविष्य का चित्र नहीं है। कला में शायद यह 
प्रेमचंदजी से अधिक निपुण हौ; परंतु इनमें वह उत्तेजना-शक्ति 
नहीं, इतना कल्पना का विकास नहीं । वे समाज के सामने 
एक आइना रख सकते हैं जिसे देखकर वह हसे या कुढे, 

परंतु उस आईने के पीछे कोई चित्र नहीं, जिसकी सुदरता 
तक पहुँचने के लिए उसके हृदय में उत्तेजना हो । 
प्रेमाश्रम? के उपन्यास-पट पर सामने ता १८२१ क 


a` त्र > A स्ती A 
भारतीय समाज का स्पष्ट चित्र है, ओर पीछे किसी भाती 
भारत की छाया है। ऐसे चित्र का क्या नामकरण हो? 


क्या प्रेमाश्रम? दार्शनिक उपन्यासों की श्रेणी में Ta 


जाय ? 


` Da A 
श्रेणी-बद्धू करना समालाचक के काम का सरत्त करना ह 


परंतु हम उसे ऐसा करने में असमर्थ हें । अस्तु, चाहे जो 
कठिनता हा, हम बिना नामकरण किये ही इसका 
अवलोकन करते हैं । 


उपन्यास की भूमिका प्रायः यों होती है--कोई पहाड़ी 
दृश्य है, प्रकृति का कोई विलक्षण आभास है। पात्रों के 
दर्शन हुए । कोई राजकुमार है, ते कोई उसका सखा हे, 
या वैरी है। दैवयोग से किसी नवयौवना से भेंट हा जाती 
है । बह भी कोई राजकुमारी है । पर उसका पिता विवाह के 
लिए राजी नहीं हाता । बहुत-सी कठिनाइयों के बाद--जिनमें 
और भी उसी मेल के पात्र अपना दर्शन देते हे--मिलन या 
प्राणांत का विवरण देकर कहानी समाप्त होती है । 


यहाँ gra चौधरी, बलराज, रबी की फुसला, नौकरी और 
साम्यवाद को कोन पूछता है! बड़े बड़े राजमंदिरों, किलो 

अर उनके तिलिस्मां के मुकाबले बिचारे लखन्तपुंर या 


A 


हाजीपुर क झोपड़ों को कोन देखता हे , सेवासदन का 
प्रसंग ते शायद, प्रचलित उपन्यासो के पाठक सूम सके । 
्रेमाश्रम में क्या हे ! भला दुखरन भगत, मनोहर 
MAA, कादिर मियाँ ओर बेगार के दिहाती झगड़ों में क्या 


मनोरंजन | 


ह प्रेमचंदजी का ही काम था कि दिहाती कगड़ों का 
करुणा-जनक दृश्य दिखाने में बह सफल हुए हैं ? यों तो राय 
कमलानंद, गायत्री, विद्या, ज्ञानशंकर, उ्वालासिंह, डा० 
इर्फानअली के राग-रंग नगर-निवासियों कं हैं; परंतु उनका 
अस्तित्व दिहात ही से हे। सुक्खू, विलासी, मनोहर, 
बज्ञराज, कादिर मियाँ--यह सब तो पूरे दिहाती ही हैं। 

चरित्र-चित्रण-कला का जाने दीजिए। शायद किसी 
और समय, दिहात और बेगार, मुकृद्दमेबाज़ी और नोकरी के 
प्रश्न इतने रुचिकर न होते, पर यह उपन्यास सन्‌ १४२१ का 
लिखा हुआ है । और उस वर्ष के अंदर जितना आंदोलन और 
राजनेतिक ज्ञान दिहातों में पहुँच गया, उतना शायद ही 
साधारणतः ५० वर्ष में पहुँचता | 

्रेमाश्रम हाजीपुर का दूसरा नाम है, परंतु उपन्यास की 
नीव में लखनपुर है । वह बनारस के पास हो या कलकत्ते 
के-इससे कोई प्रयोजन नहीं । सुक्खू चौधरी के-से पंचों के 


F.T 

खंडहर, कादिर मियाँ के-से नरम दिहाती नेता, मनोहर के-से 
arag किसान, बलराज के-से उदार-हृदय, बलिष्ठ, नवयुवक 
भारतवर्ष के प्रत्येक गाँव में देख सकते हो । योंते यह 
बहुत समय से श्रज्ञानावस्था का सुल भागते चले आ रहे थे । 
उनके प्रभाशंकर के-से ज़िमींदार थे; जिनका अभी तक 
पाश्चात्य सभ्यता की हवा नहीं लगी थी, जो अभ्यागतों के 
सम्मान में अपनी इउजत समते थे, जिनको! अपने तपासासियों 
के प्रति सहानुभूति थी, जिन्हें अदालत जाते डर लगता था | 
ऐसे समय ज़िमींदार भी सुखी थे, और उनके किसान भी । 
परंतु इधर पश्चिमी सभ्यता का आगमन हुआ । चीज़ों 
की निरख बढ़ी, सो ता ठीक ही था। मालिकों की आवश्यक- 
ताएँ भी बढ़ीं । जिन ज़िमींदारों के पुरखे बहेलियो पर 
चढते थे, घुटने के ऊपर तक घाती और चार आने सिलाई का 
अंगरखा या मिडीई पहनते थे, उनकी संतानों के लिए मोटर 
की सवारी, लंबी रेशमी किनारे की धोती और साहबी ठाट 
चाहिए । दिहात की उन्नति कौन करता है! इज़ाफ़ा और 
बेदखली का अत्याचार होना आवश्यक था । 
अभी तक .लखनपुर पर सिर्फ़ उन्ही मनुष्यां का 
अत्याचार है, जो वर्षा-ऋतु के बाद गाँवों पर धावा करते हैं । 
अभी ज्ञानशंकर ने ज़िमींदारी पर हाथ नहीं लगाया । 
इसलिए अभी मनोहर के साथियों का यही विचार है, कि 
अँगरेज़ हाकिम अच्छे होते हैं। परंतु इधर प्रभाशंकर का 


CC-0. Gurukul Kangri Collection, Haridwar. 


; 


Digitized By Siddhanta eGangotri Gyaan Kosha 


्रेमाश्रम ee 


बुढ़ापा, ज़िमींदारी की आमदनो से ज्यादा खर्च, और उधर 
ज्ञानशंकर पर पश्चिमी शिक्षा का प्रभाव और यौवन की 
उमंग ! ज्ञानशंकर ने हर तरफ हाथ बढ़ाना शुरू कर दिया | 
बस, इनके पदार्पण से उपन्यास का प्रादुर्भाव होता है | 
यहाँ यह प्रश्न होता है कि इस उपन्यास में कोई नायक या 
नायिका हैं या नहीं ? यदि हैं, तो कोन हैं, और नहीं हैं तो 
क्यों नहीं ९ 
यह ते मान ही नहीं सकते कि इस उपन्यास में नायक 

और नायिका हैं ही नहीं । यदि चरित्र की उज्ज्वल्ता पर ही 
ध्यान दिया जाय, तो एक ओर प्रेमशंकर और दूसरी ओर 
विद्या--यही पात्र लेखक के आदर्श मालूम पड़ते हैं । लखनपुर 
में कादिर मियाँ और शहर में राय कमलानंद, इन पात्रों की 
ओर भी लेखक का आदर-भाव हे । परंतु हमारा विचार है 
कि चरित्र की उज्ज्वलता ही की कसौटी पर नायक तथा 
नायिका की परख नहीं कर सकते । देखना यह चाहिए कि 
किस चरित्र के चित्रण में लेखक ने अधिक परिश्रम किया 
है, किस पात्र के सहारे कहानी आगे बढ़ती है, और 
किसके न होने से उसका अंत हा जाता है। बंकिम की 
'दुर्गेश-नंदनी? में जगतूसिंह प्रेमी है और तिलोत्तमा उसकी 
प्रेमिका; परंतु आयेशा उपन्यास की नायिका है। “सेवासदन? 
में उपन्यास को सुमन का सहारा है; यद्यपि चरित्र विठ्ठलदास 
का ही आदरणीय हे । इस उपन्यास में ज्ञानशंकर का चरित्र 

आदरणीय नहीं है । गायत्री भी विद्या के सामने तुच्छ मालूम 
पड़ती है । परंतु हैं यही उपन्यास के नायक ओर नायिका | 
ज्ञानशंकर न होते तो कोई लखनपुर का नाम ही न सुनता | 
इतिहास तो विपत्तियां का ही लिखा जाता है। देखिए न, 
अविप्य में समृद्धिशाली, सुखमय लखनपुर की कलक दिखाने 
में लेखक ते कितने कम पन्ने रँगे हैं । यदि प्रभाशंकर मालिक 
बने रहते, तो मनोहर से क्‍यों झगड़ा उठता; इज़ाफ की क्यों 
तजवीज़ होती ! उपन्यास के लिए एक शिक्षित, उत्साही, 
ऐश्वये-लोलुप, परंतु चरित्रहीन नायक की आवश्यकता 
ची | ज्ञानशंकर की सृष्टि करना लेखक के लिंये आव- 
श्यक था । 

ज्ञानशंकर का चरित्र बहुत जटिल हे । एक भारतीय 
नवयुवक पर पश्चिमी शिक्षा की नई रोशनी का प्राथमिक 
प्रभाव क्या पड़ता है, यह बहुत ही खूबी के साथ दिखलाया 
गया है। यह बात नहीं थो कि उक्त शिक्षा ने उसकी 
भारतीय आत्मा को ही नष्ट कर दिया हो । जब कभी किसी 
पवित्र आत्मा के सामने उसकी ऐश्वर्य-लोलुपता का परदा हट 
जाता 3 ते हमें उसकी अंतरात्मा के मधुर प्रकाश की 
झलक देख पड़ती है, परंतु फिर परदा गिर जाता है, और 
ज्ञानशंकर फिर उसी ऐश्वये-छाया की ओर बढ़ता हुआ दिखाई 
देता है। ज्ञानशंकर नायक होते हुए भी अपने भाग्य का 
विधाता नहीं हे । विधाता काल है । वह समझता है कि 

| अपनी चतुरता के बल पर वह अपना भविष्य आनंदमय बना 

सकेगा; परंतु काल उसे भो नचाता है । प्रभाशंकर की भलमन- 

| साहत, प्रेमशंकर के त्याग, गायत्री की लालसा, उ्वालासिंह के 

| स्वाभिमान, राय कमलानंद की निष्काम संसार-परता--सभी 

| से वह लाभ उठाता मालूम होता है। पर किसलिए ? पुत्र 

मायाशंकर के लिए ? क्या यह निश्चय है कि उसकी वृत्ति 

अपने पिता के पदांक का अनुसरण करेगी ? वह भविष्य 

जिसके लिए ज्ञानशंकर ने राय कमलानंद को ज़हर दिया, 

और गायत्री को फँसाने का प्रेम-जाल रचा, उसके हाथ से 

| निकल कर प्रेमशंकर से मिल गया । राय कमलानंद की 

| भविष्यवाणी पूर्ण हुई “धन संपत्ति तुम्हारे भाग्य में नही है, तुम 

जो चालें चलोगे, सब उलटी पड़ेंगी There is a destiny 

that shapes our ends, Rough hew them how we will. 

मनुष्य कितना दीन, कितना परवश है। ओर भावी कितनी 

प्रबल, कितनी कठोर ! ऐश्वर्य-लोलुपता का ऐसा विशाल चित्र | 
हिंदी-साहित्य भर में शायद ही और हो । 

उपन्यास के दो अंग हो सकते हैं। एक सामाजिक, दूसरा 

राजनैतिक । ज्ञानशंकर दोनों को बाँधे हुए हैं। पर इन दोनों | 

| में एक एक प्रधान पात्र भी हैं । सामाजिक अंग पर गायत्री का | 

| प्रभुत्व है, और राजनैतिक अंग के विधाता प्रेमशंकर हैं । | 

गायत्री के चरित्र का इज़ाफ़े से कोई संबंध नहीं है। 

वह एक बड़ी भारी ज़िमींदारी को मालकिन अवश्य है । 

उसके प्रबंध के लिए वह ज्ञानशंकर को बुलाती है । परंतु 
इन बातों का उसके चरित्र से कोई विशेष संबंध नहीं है । उसमें 
धर्मनिष्ठा है। परंतु साथ ही सुख-भाग की सामग्री भी 
उसके पास बहुत है । सुमन सधवा थी, उसका पतन समाज 
की कुरुचि श्रौर उसकी दरिद्रता ने किया । गायत्री का पतन 
उसमें धर्म-निष्ठा होते हुए भी सांसारिक लालसा से होता È | 

“आँख की किरकिरी? में माया (विनादनी) का पतन दूसरी 
तरह होता है। रवींद्रनाथजी ने एक ही भाव का लेकर हर 
पहलू से उसे दिखाया है । माया का लालसामय प्रेम सामाजिक 
बंधनों को तोड़कर नग्न रूप में अपनी कला के बल से हमें 
चकित अवश्य कर देता है । पर विचार-पूर्वक देखिए, तो 
यह हिंदू-समाज के लिए स्वाभाविक नहीं है । गायत्री का 
पतन धर्म-जाल की ओट से होता है। उसे नही मालूस होता 
कि वह किधर जा रही है, और जब अकस्मात्‌ उसके “सामने 
पाप का अंधकार-मय गढ़ा दिखाई देता है, तो फिर वह समाज 
को अपना सुँह नहीं दिखाती । हिंदू विधवा का पतन यों ही 
होना स्वाभाविक है | 

जीवित उदाहरणों को किसी तीर्थ में जाकर देखिये । 
जिस धर्म के नाम पर व्यभिचार होता है, उसके सजीव 


i 


प्रतिबिंब गायत्री और ज्ञानशंकर के चित्र में हैं । सुमन का 


उद्धार करना आवश्यक था, नहीं ता सेवासदन का विकास 
ही न होता । गायत्री के उद्धार की कोई आवश्यकता नहीं थी, 

इसी लिए लेखक ने उसे चार सतरों के अंदर अनंत विस्मृति में 
विलीन कर देना ही ठीक समझा । ज्ञानशंकर के लिए भी 
ऐसा ही अंत होना ज़रूरी था। 
उपन्यास का वह अंश अधिक करुणामय है, जिसमें 
लखनपुर की गाथा है। इस अंश के प्रधान पात्र प्रेमशंकर 
हैं। यदि पश्चिमी शिक्षा का एक फल ज्ञानशंकर की ऐशश्‍वर्य- 
लोलुपता में है, तो दूसरा फल प्रेमशंकर की निष्काम जाति- 
सेवा में है। जिस समुद्र में हलाहल विष हे, उसमें अम्रत भी 
है । प्रेमशंकर उस शिक्षा के अम्ृत-रूपी फल हैं । कुछ मित्रों 
का खयाल है कि प्रेमशंकर में गांधीजी की छाया है। 
हम लेखक के मन की थाह लेने क़ा साहस तो नहीं 
कर सकते; रशिया के महर्षि टाल्स्टाय से क्‍यों न तुलना 
कीजिए | 
ज्ञानशंकर चाहते हैं कि प्रेमशंकर को गाँव का आधा 
हिस्सा न देना पड़े इसके लिए क्या क्या जाल रच, S 
को कहाँ तक भरा, बिरादरी को कहाँ तक उभाड़ा ! परतु 
प्रेमशंकर अमरीका से और ही पाठ सीख आये हैं । उन्हें 
गम्य-वादियों के मतानुसार एक आंदश कृषक-सस्था तैयार 
करनी थी. गाँव को तिलांजलि दे दी ्रौर जाति-सेवा में लीन 
होगये । श्रद्धा छूट गई; उसका उन्हें समय समय पर शाक 
होता है । भाई से बिगाड़ होगया; इसके लिए भी उनको 
आत्मा को छेश होता है । पर वह अपने कर्तव्य से विचलित 

नहीं होते । इसी लिए लेखक ने भी भविष्य की बागडोर को 
उनके हाथ से नहीं जाने दिया । 

प्रेमशंकर ह।जीपुर का एक साम्यवादी गाँव बना देते त 
लखनपुर का उद्धार करते हैं, और मायाशंकर को आदर्श-ज़िमी- 
दार का पद देने में सफल होते हैं । प्रेमशंकर के संसर्ग में जा 
पात्र आया, उसी को उन्हाने पवित्र कर दिया । उद्दंड मनोहर, 
स्वार्थी ज्ञानशंकर, और लालसामयो गायत्री इस योग्य नहीं थे; 
इसी लिए लेखक ने इनका अंत ही कर दिया ga, चौधरी 
वैरागी होगया, ज्वालासिंह डिप्टी-कलक्टरी छोड़कर जाति-सेवा 
में रत हुए, डाक्टर ईफानश्रली ने वकालत छोड़ दी, और डा० 
प्रियानाथ एक सर्व-प्रिय डाक्टर होगये; यहाँ तक कि पतित 
दयाशंकर का भी उन्होने अपनी HATI से उद्धार कर दिया । 
प्रेमशकर का जीवन एक प्रकार श्रद्धा के बिना अपूर्ण-सा था; 
सो श्रद्धा और प्रेम का ज्वाला-द्रारा सम्मिलन भी होगया। 

और भी पात्र हैं । गाँव के अत्याचारी अँगरेज़ नहीं हैं, मने- 
हर ओर सुक्खू को गोसखाँ तथा साहबों के त्रहलकारो से ही 
शिकायत है । ज्वालासिंह न्याय करने का प्रयत्न करते हैं, 
परन्तु धाखा खाते हैं, और इस्तीफा देना पड़ता है। गोसखाँ का 
भी वही अंत हुआ जो अत्याचारी ज़िलेदारों का होता है । 
मनोहर की उइंडता का भी फल उसे मिल गया । gra का 
मनोहर फे खेतों की बड़ी लालसा थी, परंतु गाँव पर विपत्ति 
आने पर वह उनका नेता होगया । कादिरमियाँ गाँव के सच्चे 

सेवक बने रहे । दुखरन भगत पर विपत्ति का दूसरा ही असर 
हआ । निराशा ने उसके हृदय में जन्म भर की संचित शाल- 
ग्राम के प्रति श्रद्धा उखाड़ कर फॅक दी । बलराज गाव क भविष्य 
का युवक है । उसमें जो स्त्रतंत्रता है, वह किसी में नहीं; क्योंकि 
उसके पास जा पश्चा आता है उसमें लिखा है कि रूस में 
किसानों का राज्य है । यदि परिस्थितियाँ प्रतिकूल हुई , ता 
बह भविष्य का बोलशेविक होगा । मनोहर का TAAT ग्रहिणी 
विज्ञासी इनके भगड़ों को शांति करने का प्रयत्न करता रह 
र गाँव में विछुव उसी के द्वारा होता न उस गाँव की 
द्रौपदी पर गोसखाँ का अत्याचार होता, न विठ्ठेष की आग 
इतनी भड़कती ! इस विप्लव क शात होने पर ज्ञा बचते हैं, वे 
उपसंहार में भावी गवर्नर हिज एक्सिलंसी गुरदत्त राय चौधरी 
ग्रैर भावी ज्ञिमींदार मायाशंकर क समय म रामराज्य का सुख- 
भाग करते हुए दशेन देते हैं । उपन्यास-लेखक के साथ हम 
भी कहते हैं -“तथास्तु” । 
कथा-प्रसंग के परे और भी पात्र हैं । राय कमलानंद का 


चित्र विशेषकर भावसय है। मालूम नहीं कि यह उपन्यास- 
के इस ससार 


लेखक के मस्तिष्क से निकले हे, या इना जोड 
में काई हैं भी । इनका जीवन सांसारिक विलास में मग्न हैं । 
पर इससे इनके पौरुष में कोई फर्क नहा आता । इनकी भोग- 


क्रियाएँ इसी लिए थीं कि जीवन की चरम सीमा तक सुख भाग 


कर सकें । इनका आत्मबल इतना प्रखर था कि ज्ञानशंकर 

भी उनके सामने नहीं ठहर सका । परंतु जीवन का आदर्श 
त्रुटियों से भरा था । ज्ञानशंकर की कुटिलता ने इन्हें भी सच्चा 
मार्ग दिखा दिया, जिसकी कलक हमें उपन्यास के अंत में 
देखने को मिल्ती है । 
विद्या और श्रद्धा के चित्र भी उल्लेख के योग्य हैं । 

दोनों साधारण हिंदू-रमणियाँ हैं । विद्या के चरित्र में 
कोई विशेषता नहों हे । क्योकि उसके सामने कोई जटिल 
समस्या ही कभी नहीं आई । और जब उस पर कष्ट पड़ता 
है, ते लेखक उसे बरदाश्त करने योग्य न समक कर उसका 
अंत ही कर देते हैं। कुटिल ज्ञानशंकर की पतित्रता पत्नी 
का यही अंत होना था | श्रद्धा के सामने पहले ही से धर्म 
और प्रेम की समस्या मौजूद है। पर प्रेमशंकर के चरित्र का 
अंतत: उस पर इतना प्रभाव पड़ा कि धर्म की श्व खल्लायें ढीली 

पड़ गई । लेखक ने श्रद्धा को प्रेम से मिला कर दोनों का जीवन 

साथेक कर दिया । 

पात्रों का अवल्लोकन तो थोड़ा-बहुत हो चुका । अब लेख- 

शेली पर विचार कीजिए । प्रेमचंदजी की यह पुरानी आदत है 

कि भाषा हिंदी ही रहती है, पर शब्दों का रूप पात्रानुसार वद- 

लता रहता है। “सेवासदन में मुसलमानों की दलील सलीस उदू. 
में है, और अँगरेज़ी पढ़े-लिखे पात्रों की भाषा में अगरेज़ी की 
खिचड़ी है। प्रेमाश्रम? में दिहाती पात्र भी हैं, इसलिए उनके काम 
में आनेवाले शब्द भो बैसे ही हैं । feaa, awa, युदा, मस- 

कत, मूरख, सहर, अचरज, कागद, ये EN दिहातियों कही शब्द 
हैं । भाषा सिर्फ करतार की बिगड़ गई है। वह ठेठ गंवार है । 
और जितने दिहाती हैं, उनकी भाषा में पूर्वोक्त प्रकार के शब्द 
आने से लालित्य बढ़ ही गया है । विशुद्ध भाषा के पक्षपाती 
चाहें नाक-भौं सिकोड़े'; परंतु हमारी समक में इससे कोई हज 
नहीं, यदि पात्रों की भाषा में शब्द उनके व्यवहार में a 
वाले ही रक्खे जाये । व्याकरण को टाँग तोड़ने के हम भो 
विरुद्ध हैं । हम यह नहीं चाहते कि बंगाली पात्र A भाषा 
में लिंग की गलतियाँ की जायं, और अँगरेज़ की ज़बान में तवर्ग 
के शब्द ही न निकलें। पर यदि पात्रानुसार दो-चार शब्दों $ 
गढ़ देने से उसका अस्तित्व प्रकट या सजीव किया जा सके, 
àr कोई हानि नहीं । ऐसी दशा में लेखक भाषा AT बिगाड्ने 
का दोषी नहीं ठहराया जा सकता । इन शब्दों ने दिहातियां à 
वार्तालाप को स्वाभाविक बना दिया है; उसमें जान डाल दो 
है । इनसे भाषा को कोई क्षति नहीं पहुँचती | 

प्रेमचंदजी ने लेख-शैली में एक बात और स्वाभाविकता 


गी न हे म कही में “इनवर्ड KAN” 
की उत्पन्न कर दी हे । पुरानी हिंदी म॑ इनव 


नहीं थे । इधर जब से ग्रँगरेजी का हिंदी पर प्रभाव पड़ा, 
चिह्नों ने हिंदी पर अपना 


फलस्टाप का छोड़कर और सभी है 
पर ८इनवर्टेंड कामाज़? हिंदी में 


प्रभुत्व जमा लिया । यह आगंतुक | 
बहत खलते थे । लेखक ने इनका बहिष्कार ही कर दिया èl 


` उस क क्‌ 
वार्तालाप में पात्रका नाम और उसके वाक्य--बस काम निकल 

गया। कोई आंतरिक विचार हुए, या कोई लंबी बातचीत हुई, 
तो इसकी भो आवश्यकता नहीं । लेखक ओरर पात्र दोनों 
एक ही तरंग में एक दूसरे से लड़ते हुए बहते चले जाते हैं । 

अब सनोविक्रार के चित्र तथा विचित्र उपमाएँ देखिए | 
वे उपन्यास-धारा की तरंगों पर कमल के फूलों या 
लेखक के अर्पण किये दीपकों की तरह दर्शन देते चले 
जाते हैं। 'सेवा-सदन? लेखक के खज्ञाने को खाली नहीं 
कर सका । प्रेमाश्रम? की डक्तियाँ वैसी ही नवीन ओर हृदय- 
माही हैं, जेसी कि पहले उपन्यास क॑! | 

मनोविकार-चित्रश ने लेखक की बात रख ली हे | 
“मानव-चरित्र न बिलकुल श्यामल होता है न श्वेत । 
उसमें दोनों रंगों का विचित्र संमिश्रण होता है |” प्रेमशंकर 
को अपनी जाति-सेवा में भ्रातृ-विठ्ठेष की झलक मालूम पड़ती 
है । ज्ञानशंकर को अंतत: अपनी स्त्रार्थपरता का अनुभव होता 
हैं । राय कमलानंद को सांसारिक आनंद में रत रहने का प्रसाद 
भोगना पड़ता है। सिफ विद्या और कादिरमियाँ के चरित्र 
निर्मल हैं, और यह शायद इसलिए कि लेखक ने उन पर अधिक 
प्रकाश नहीं डाला । इस चित्रण-कोशल का यह फल है कि 
किसी पात्र से हम घृणा नहीं करते, और कोई आदशमय भी 
नहीं हे । धर्मे और अर्थ में हर जगह क्लेश है । 

जहाँ इतने गुण दिखाये गये वहाँ दोष भी दिखाना आवश्यक 
है । उपन्यास इतना बड़ा है, परंतु कोई सूची नही । अध्यायों 

के सिर्फ नंबर दिये हुए हैं। यदि हेडिंग भी होते, तो पाठकों 
(९ 
का अधिक सुभीता रहता। हिष्ट उदू क र्थ तथा दिहाती 
~ = ~ 00. ज ग 
हिंदी शब्दों के शुद्ध रूप भी द देना अच्छा होता । प्रफरीडि T 
में बहत कुछ असावधानी से काम लिया गया है, और विशेष 
कमी यह है कि, आजकल की रीति के अनुसार, इतने बड़े 
उपन्यास के लिए एक चित्रकार की सहायता भी परम 
आवश्यक थी । Ya 
Ya 2 — भे T > 
हमारे यहाँ अनुवादित उपन्यासा का दा गमे है । 
हम अँगरेज़ी, बॅगला, मराठी इत्यादि भाषाओं का बहुत-कुछ 
उधार खाये बैठे हैं। क्या यह संभव नहीं कि यह उपन्यास 


हिंदी-संसार की तरफ से इन भाषाओं को भी भेंट किया जाय ?% 


TE TA 


waana 1833 की “माधुरी” से उद्‌रत | 

प्रेमचंदजी के 'रंगभूमि? की इतनी आलोचनाओं के साथ 
एक और आलोचना क्यों निकले ? धृष्टता के लिए क्षमा-प्रा्थना 
है । प्रेमचंदजी के अब तक तीन उपन्यास निकल चुके हैं । 
इसलिए हमें अब 'रंगभूमि? के पात्रों की विशेष व्याख्या नहीं 
करना है। परंतु उन गहन समस्याओं पर विचार करना है 
जिन पर लेखक ने औपन्यासिक कला की आड़ में कुछ प्रकाश 
डाला है। “रंगभूमि' तक पहुँच कर लेखक की शैली और 
कला परिपक होगई हे । इस शेली और कला की जाँच करना 
है। फिर यह भी अनुमान करना है कि आधुनिक साहित्य 
में An भविष्य के लिए प्रेमचंदजी के उपन्यास कुछ सँदेशा भी 
देंगे या यह भी अन्य सामयिक साहित्य की भाँति अपना समय 
बीतने पर अनंत विस्मरति की गोद में लीन हो जायंगे | 


यों ता उपन्यास का उद्देश साफ़ प्रकट है--- 


तू रंगभूमि में आया, दिखलाने अपनी माया, 
क्यों धरम-नीति को तोड़े ? भई, क्यों रन से मुँह माडे ? 


प्रेमचं दजी बार बार अपने नायक सूरदास के मुँह से 
जीवन क॑ इस महत्त्वमय रहस्य का उल्लेख करते हैं। परंतु 
इसके परे एक और समस्या है, जा संसार-मात्र में पारस्परिक 

कलह और अशांति का कारण हो रही है। वह है प्रचलित 
पुतलीघर-प्रणाली का दिहात के नैसर्गिक जीवन पर कोप और 
दोनों के पारस्परिक विरोध में दिहात का जीवन-विनाश ओर | 
अधम, राग और दुव्येसन का प्रचार | | | 


योरप में यह विरोध समाप्त हो चुका । वहाँ पुतलीघरप्रणाली 
के सामने दिहाती जीवन का प्राय: अंत हो चुका है। अधर्म, 
राग और gadaa के परिणामों से योरपीय समाज को. बचाने 
के लिए वहाँ का समस्त चिकित्सा-शाख्र, ईसाई-धर्मं तथा साम्य- 
बाद के सिद्धांत अपने अपने ढंग से प्रयत्न कर रहे हैं । भारत- 
वर्ष में इस विरोध का प्रारंभ-मात्र हुआ है। 'रिंगभूमि' में जान 
सेवक और सूरदास-द्वारा इस विरोध की व्याख्या की गई हे । | 
प्रचलित व्यवसायप्रणाली का यह उद्देश कदापि नहीं है कि | 
सर्वसाधारण को कष्ट हो अथवा उसके द्वारा धर्म तथा ज्ञान का | 
विनाश हो । जान सेवक और उनके व्यवसायी भाई यही | 
आशा करते हैं कि देश में कल-कारखानों का प्रचार कर बे उसे | 
सम्रद्धिशाली और सुखी बना सकेंगे | टेनिसन ने अपने | 
लॉक्सले हॉल (Locksley Hall | 
संगठन का सुख-स्वप्न देखा है जो धर्म और 

)# में एक ऐसे व्यावसायिक 
अरथ-दोनों के 


* There the common 


And the kindly art 


sense of most shall 


Hold a fretful realm in awe, 
h shall slumber, lapt 


In universal law. 

a 


अनुकूल है । परंतु ऐसा संगठन कवि के स्वप्न-संसार सें हो 
है | उसके इस मृत्युलोक में कहीं दर्शन नहीं हुए हैं। 

यह समस्या क्योंकर हल हो ? उपन्यास-लेखक का यह 
काम नहीं हे । उसने इस पर प्रकाश डाल दिया, यही बहुत 
है । हाँ, समाजसुधारकों तथा संपत्तिशाखवेत्ताओं का यह 
अवश्य काम हे | 'प्रेमाश्रम? में जिस आदश ग्राम की प्रेमचंद्‌जी 
ने झलक दिखाई है वह यथेष्ट नहीं है । शिल्प, वाणिज्य और 
व्यवसाय की उन्नति करना देश की समृद्धि के लिए आवश्यक 
हं । जिस पुतलीघर-प्रथा का पश्चिम में चलन हे उससे देश 
समृद्धिशालौ अवश्य होते हैं, परंतु वास्तविक सुख का हास 
होता है । जापान में इस पाशविक प्रथा का ज्वलंत परिणाम 
लोग भुगत रहे हें | वहाँ का सामाजिक संगठन प्राय: ऐसा 
ही था जेसा यहाँ है । इस प्रथा ने सामाजिक बंधनों को तोड़ 
डाला है, जिसके कारण वहाँ सर्वत्र अशांति का साम्राज्य है । 
क्या धर्म और अर्थ, ईश्वर ्जौर माया के बीच समभते की 
संभावना नहीं है ? 

जिस चरखा-प्रणाली का महात्मा गांधी प्रचार कर रहे हैं 
उसके हृदय में इस अशांति की ओषधि है । यदि इस प्रचार के 
साथ राजनेतिक विपुव का सामंजस्य न होता ते! शायद गांधीजी 
की चरख़ाविषयक प्रस्तावना पर संपत्तिशाखवेत्ताओं का ध्यान 
आकृष्ट होता और जनता इस प्रस्ताव के वास्तविक आशय 
का समझ कर दिहात में करघे और चरखे चला कर 

दिहातियों को कल-कारखानों की हवा से दूर रखती। यदि 
सरकार और समाज दोनों चाहें ता इस समस्या का हल करने 
का यों प्रयत्न कर सकते हैं:--कारख़ानों के बनाने की तब तक 
आज्ञा न दी जाय जब तक मज़दूरों का सपरिवार बसाने का 
कारखानेवाले प्रबंध न कर सकें। बाहर से आये हुए माल 
पर इतना कर लगाया जाय और दिहातियों के अपने घर के बने 
हुए कपड़ों का इतनी सहायता दी जाय कि यह कपड़े कारखानों 
के कपड़ों से सस्ते पड़ें। 

दूसरी समस्या जिसका संबंध मनोविज्ञान से है, हमें 
विनय और सोफी के चरित्र-चित्रण से मिलती है । मनुष्य और 
खरी की प्रेमभावना में क्या अंतर है ? क्या यह सत्य है कि 


मनुष्य का प्रेमापासना-मार्ग आदर्श प्रेम के आकाश से लालसा 


के पाताल तक है; और खी का उससे उलटा, लालसा के पाताल 
से आदर्श प्रेम के आकाश तक । यदि ऐसा है तो चरित्र-चित्रण 
में स्वाभाविकता का अंश अवश्य है । विनय में जो कुछ देश- 
सेवा का अंकुर है वह उसकी माता जाहवी की कृपा से। 
सोफी के प्रेमपाश में फॅस कर उसमें अधमंता आ जाती है। 
विनय आदर्श प्रेम से गिर कर इंद्रिय-भोग की लालसा में अपनी 
आत्मा को हानि पहुँचाता है। साफी का दूसरा हाल है। वह 
आदर्शवादिनी है । यों ता वह अबला है। परंतु विनय के प्रति 
अंकुरित प्रेम उसे कर्मवीरांगना बना देता है। उपन्यास के 


दूसरे भाग में उसी का राज्य दै। 
F. 8 


| 

maw और सेवासदन’ में गायत्री और सुमन के चरित्र | 


में भेद यही है कि गायत्री आदश भक्ति के आकाश से गिर 
कर लालसा की कंदरा में गिरती है । पर सुमन इसे पार कर 
सेवा-मार्ग के आदश तक पहुँच जाती है । परिस्थितियों के 
भेद चरित्रों को रंग-बिरंगे भावों में प्रदर्शित करते हैं। परंतु 
इतना अनुमान किया जा सकता है कि प्रेमचंदजी ने भारतीय 
Qaan मनुष्यत्व का वास्तविक चित्र खींचा है। मनुष्य 
लालसा और लोभ के वश ते कर्मण्य रहते हैं, पर आदश उन्हें 
अकर्मण्य और आलसी ही कर देता है। स्त्रियाँ भी लालसा 
और लोभ के पाश में फँस जाती हैं, पर अपना धर्म नहीं खाती 
और मनुष्य की भाँति कठिन समस्या आ पड़ने पर अकर्मण्य 
नहीं हो जातीं । 

हम पहले कहीं कह चुके हैं कि प्रेमचंदजी दिहाती जीवन 
का करुणामय चित्र खींचने में दक्ष हैं। यदि उनके तीनों 
उपन्यासों--सेवासदन, प्रेमाश्रम ओर रंगभूमि--पर दृष्टि डाली 
जाय ते हम यह देख सकते हैं कि प्रेमचंदजी का प्रेम शहर 
से दिहात की ओर झुकता जा रहा है। 'सेवासदन? काशी की 
गंदी गलियों ओर दालमंडी की दूषित वायु से घिरा हुआ है। 
कहीं अंत में गंगा पार कर हमें सेवासदन के नैसर्गिक ग्रामीण 
जीवन की कलक मिलती है । 

“प्रेमाश्रम? में प्रेमचंदजी ने 'सेवासदन? की भाँति एक 
आदशे ग्राम की सृष्टि की है। पर साथ ही वास्तविक लखनपुर 

की भी पूरी व्याख्या की है। 'रंगभूमि? का पांडेपुर प्रेमाश्रम' 
का लखनपुर है । बही साधारणतः लोभ और पारस्परिक कलह, 
पर कष्ट के समय निःस्वार्थ सेवा और पारस्परिक सहानुभूति । 
प्रेमाश्रम? में यह दिखाने का प्रयत्न किया है कि इस भारतीय 
ग्राम को हम क्योकर जिमींदार-द्रारा आदर्शमय बना सकते हैं; 
और 'रंगभूमि’ में वह हृदयविदारक दृश्य है जिसका अभिनय 
समस्त संसार में हो रहा है। कल और कारखाने क्यों कर 
इस ग्राम का विनाश करते हैं श्रार उसके साथ ही अधर्म का 
प्रचार बढ़ाते हैं, इसकी सूरदास ने कारखाने बनने की प्रस्तावना 
पर पहले से ही सूचना दे दी थी। “सरकार बहुत ठीक कहते 
है, मुहल्ले की रौनक ज़रूर बढ़ जायगी, रोजगारी लोगों को 
फायदा भी खूब होगा । लेकिन जहाँ यह रौनक बढ़ेगी, वहाँ 
ताड़ी-शराब का भी ते प्रचार बढ़ जायगा, कुसबियाँ ai तो 
आकर बस जायँगी, परदेशी आदमी हमारी बहू-बेटियों को 
घूरेंगे, कितना अधर्म होगा ! जि किसा त Wani 
छोड़ कर मजूरी के लालच से दौड़ेंगे, यहा YA बुरी $ 
सीखेंगे और अपने बुरे आचरण अपने गाँवों में फेलायेंगे; दिहा 


ल्य | पैसे के 
A tagt मजूरी करने , और यहाँ ; 


लोभ में अपना धरम बिगाड़ेंगी य 

बही रौनक यहाँ हो जायगी ।” बजरंगी और जगधर के मकान 

मिट गये, सूरदास को भोपड़ी के लिए सत्याग्रह करना पड़ा। 
मं हैं जितना कि वह जिसमें 

परंतु यह दृश्य उतने कष्टमय नहा 

दिहात के नवयुवक घीसू और विद्याधर का नैतिक पतन 
होता है। ठीक ही है “धन का देवता बिना आत्मा का 
बलिदान पाये प्रसन्न नहीं होता” । 'प्रेमाश्रम? में वास्तविक ग्राम 
और आदर्श ग्राम की तुलना की गई है। इस उपन्यास पर दिहात 
के जीवन का ही साम्राज्य है । नायक ओर नायिकाये शहर के 
हैं, पर वे दिहात ही पर अपनी जीविका के लिए निर्भर हैं । 'रंग- 
भूमि’ में दिहाती जीवन के विनाश का करुणामय दृश्य है । 
विस्तार के कारण इसका क्षेत्र काशी से उदयपुर तक है । बहुत 
से पात्र हैं, देशी और विदेशी, दिहाती और शहरुए; पर नायक 
सूरदास है और उसके ही चरित्र में दिहात के जीवन का चित्र है । 
दिहातियों की सरलता, उनकी धर्मभीरुता, उनका साहस, उनकी 
सहनशक्ति, उनकी अपरिवर्तैनमय प्रकृति, उनके घरेलू झगड़े, 
उनकी संगठन और नेदृत्व-शक्ति-इन सब रंगों का सूरदास के 
चित्र में काशलपूण संमिश्रण है 

“सेवासदन? में दिहात के उदय, 'प्रेमाश्रम? में उसके मध्याह्न 
और “रंगभूमि? में उसके अस्त होने का दृश्य है। प्रथम 
उपन्यास में आशा, दूसरे में आशा और निराशा दोनों का 
मेल, और तीसरे में अंधकार और निराशा । हमारे जीवन-खरोत 
में--्रर उपन्यास-लेखक के जीवन-स्रोत में भी--यों ही 
भावों का परिबतन होता रहता हे । यदि यह सच है ते इन 
उपन्यासों को देखकर ही हम बता सकते हैं कि कोन किसके 
पश्चात्‌ लिखे गये हैं | “रंगभूमि’ में करुण की पराकाष्ठा है। 

जहाँ कहीं हास्य है वह भी करुण-रस की शोभा बढ़ाने के लिए। 
उदाहरणार्थ विनय को माता का पत्र मिला । आशय यह था 
कि तुम कर्तव्यविमुख होगये हो, मैं तुम्हारा रुख़ नहीं 
देखना चाहती । विनय को अपनी माता की आदशवादिता पर 
गर्व हुआ, मन में कहने लगा, देवी, मैं स्वयं अपने को तुम्हारा 
पुत्र कहते हुए लज्जित हूँ ।. ..संभव है अंतिम समय तुम्हारा 
पवित्र आशीर्वाद पा जाउँ ।...विनय ने बाहर की तरफ़ देखा। 
सूर्यदेव किसी लज्जित प्राणी की भाँति अपना कांतिहीन मुख 
पर्वता की आड़ में छिपा चुके थे । नायकराम पर्थी मारे आँग 
घोट रहे थे । यह काम वह सेवकों से नहीं लेते | कहते कि 
यह भी एक विद्या है, कोई. हल्दी-मसाला ता है नहीं कि जा 
चाहे, पीस दे । इसमें बुद्धि खर्च करनी पड़ती है, तब जाकर 

टी बनती है । 
š प्रेमचंदजी के चरित्रचित्रण में एक दोष है, जिसका 
उल्लेख करना आवश्यक है । आपको जब पात्रों की आवश्यकता 
हीं रहती, जब उनमें रंग भरते-भरते आप थक जाते हैं तब 
भट उनका गला घोट डालते हैं । सेवासदन! में ऋष्णचंद्र नदी 
में इब कर आत्म-हत्या करता है, प्रेमाश्रम' में गायत्री पहाड़ 
से गिर कर जान देती है. और 'रंगभूमि! में विनय पिस्तैल-द्वारा 
अपनी हत्या करता है । res wa 
हमें यह ढंग दोषपूर्ण मालूम aal ऊ 

ने आत्महत्या की सिफारिश की है। कवि भी कभी कभी दुःख 


७ ०-0. Gurukul Kangri Collection, Haridwar. 


Digitized By Siddhanta eGangotri Gyaan Kosha 
११८ साहित्य-समीक्षा i 


से छुटकारा पाने के लिए अपने पात्रों का आत्महत्या को शरण 
देते हैं। पर आत्महत्या का नीति तथा धर्मशास्त्र दोनों में 
निषेध है | और धर्म और नीति दोनों की अवहेलना करना न 
कवि के लिए योग्य है, न उपन्यास-लेखक के लिए । उपन्यास- 
लेखक को भी कवि की भाँति अपनी कला में निरंकुशता 
का अधिकार प्राप्त है । पर इतना नहीं कि जिस कर्म का शास्त्र | 
तथा नीति में निषेध हो उसका लेखक-द्वारा सम्मान किया | 
जाय । जहाँ तक हमारा अनुमान हे, प्राचीन ग्रंथकारों ने इस 
प्रकार शास्त्रीय आज्ञाओं की अवहेलना नहीं की है | 
परंतु इतना होते हुए भी प्रेमचंदजी के उपन्यासों का 
महत्त्व कम नहीं होता । हम हेमचंद्रजी जाशी की प्रेमचंद-प्रति 
आलोचनाओं से सहमत नहीं हैं । यह उपन्यास क्षणभंगुर 
नहीं हैं। हिंदी के दुर्भाग्य से इनका अनुवाद अभी तक किसी 
| पश्चिमी भाषा में नहीं हुआ है । यदि कभी हो, और योरप 
| के पश्चिमीय विद्वान प्रेमचंद की रवींद्रनाथ ठाकुर और 
टाल्स्टाय से तुलना करें तब हम भी समभने लग गे कि यह 
उपन्यास भी कुछ महत्त्व रखते हैं । प्रेमचंद का यथासमय 
| भारतीय साहित्य में वही सम्मान होगा जो fera और 
JI टारसूटाय को योरपीय साहित्य में प्राप्त है । भारत का हृदय 
कलकत्ते की गलियों में नहीं है, न वह शिक्षित बंगालियों की 
अट्टालिकाओं में है। उसका हृदय दिहात में है, किसानों के 
ट्टे-फूटे फोपड़ों में है। हरे-भरे खेतां को देखकर उसे शांति 

पहुँचती है । अनाबृष्टि से वह सूख जाता है। उस हृदय 
| का मार्मिक चित्र जिसने खींचा है वह देश भर का 
| धन्यवादपात्र है । अभी भारतीय किसानों में शिक्षा का अभाव 
| है । अभी उन्हें नहीं मालूम है कि किस उन्हीं के से सरल- 
प्रकृति अख्वस्थ व्यक्ति ने शारीरिक और मानसिक वेदना 
भेलते हुए उनके दुःखों और आशाग्रों की कथा कही है। जब 
वे शिक्षित हो जायेंगे, जब उनकी आँखें खुलेंगी, और अपने 
पूर्वजों का चित्र जब वे इन उपन्यासों में देखेंगे, तब इनके 
विधाता की पूजा होगी। हाँ, अभी कुछ समय तक नहीं । 

रोगियों की बात जाने दीजिए। रसिक लोग जब पहाड़ों 
की सैर करने जाते हैं तो तरह तरह के तोहफे मित्रों के लिए 
लाते हैं । मेरे भी एक मित्र मंसूरी सैर करने गये | आपको वहाँ 
afat ही पसंद आई । फिर क्या था, दो दर्जन बाँध लाये | 
घर पहुँचे, मित्रों ने घेरा, बात ही बात में सब छड़ियाँ बँट गई'। 
एक छड़ी मेरे भी हिस्से में आई । में पहले ही पहुँच गया था | 
छाँट कर एक बढ़िया मूठ की ऐसी स्टिक निकाली जो यहाँ किसी 
दुकान पर डेढ़ दो रुपये से कम में न मिलती, परंतु ढेर का ढेर 
आगे लगा देखकर मुझको एक हँसी सूकी ।“क्या ये छड़ियाँ 
मंसूरी जानेवालों को मुफ्त बँटती हैं १? मित्रवर बड़े हाजिरजवाब 
थे बोले “जी नहीं । जानेवालों को तो नहीं,लेकिन उनके दोस्तों 
को ज़रूर योंही बंटती हैं ।” मैंने जवाब दे और छड़ी लेकर हँसते 


हुए घर को राह ली। 


अभी तक इनका नाम नहीं बताया है न बताऊँगा। क्या करूं, 
| छड़ी को कहानी लिखने की अनुमति उन्होंने इसी शर्त पर दी 
| || किन मैं उनका नाम RG, न उनके उस मुंह-लगे मित्र का 
| जिसके कारण छड़ी का एक छोटा-सा गलप बन गया है । अतः 


#इस कहानी में जोज़ फ॒ ऐडिसन की शेली के अनुकरण करने की 
चेष्टा की गईं हे । Adventures of a shilling से तुलना कीजिए । 

पाठक कल्पित नाम से संतुष्ट रहें । मंसूरीवाले महाशय कां 
नाम 'राजा? है और उनके मुंहलगे दोरत हैं “ मुन्नू” । 

राजा ने और सब छड्या तो बाँट दीं, पर एक छड़ी किसी 
को न दी । इसको उन्होने मंसूरी पहुँचते ही खरोदा था । आप 
इस पर कुळ ऐसे प्रसन्न हुए कि जब से यह उनके हाथ लगी; 
तब से हमेशा उनके साथ रहने लगी । इसने मंसूरी की सैर की 
और कपटी फाल्स के पास उनकी हड्डियों को चूर चूर होने 
से बचाया | इसलिए उनका प्रेम इस पर कुछ और बढ़ गया 
था । घर पहुँचने पर यह छड़ी अलग रख ली गई । मुन्नू महाशय 
के सामने बँटनेवाली छड़ियों का ढेर लगा था, पर वह उसी 
अलग रक्खी हुई छड़ी पर रीझे । आपने कहा कि मैं ता यही 
लूँगा । राजा ने एक छड़ी की जगह दो, तीन, तक दीं | परंतु मुन्नू 
जब मचलते हैं, तब किसी की नहीं सुनते। राजा भी अड़ गये 
“न लो, मैं यह छड़ी नहीं देने का ।? सुन्तू ने व्यंग्यमय “बहुत 
अच्छा” कहकर झगड़ा ख़तम किया; फिर छड़ी न माँगी । 

इस घटना को हुए कोई दो वर्ष होगये । छड़ी हमेशा राजा 
के साथ रही । आपके घर में काफी रुपया है, जमींदारी है। 
पढ़े-लिखे भी हैं । नई जवानी में आपने कविताएँ भी कीं । अब 
कुछ समय से आपको देश-सेवा और भ्रमण का शाक है । जहाँ 
कोई बड़ी सार्वजनिक सभा होती है, आप ज्ञरूर पहुँचते हैं । 
छड़ी को आप कभी छोड़ते न थे । यदि छड़ी के दिमाग होता 
तो वह विदुषी होगई होती । उसने रोलटबिल पर शाखोजी की 

बहस सुनी । दिल्ली-स्टेशन के सामने जनता-सागर के किनारे वह | 
भी अपने प्रियतम के साथ खड़ी थी । हंटरकमेटी के सदस्यों 
को भी उसके दर्शन हुए | आप बड़े गौर के साथ कहते थे कि 
प्रश्‍न तो वे मुझसे करते थे, परंतु उनकी नज़र मनोमोहनी छड़ी 
ही पर थी । अमृतसर-कांग्रेस की कीचड़ में उसकी हालत खराब 
होगई थी । पर दूसरी बार जब मैंने राजा को बंबई में देखा तब 
उसकी आभा पहले से भी अधिक होगई थी । उस पर बहुत उम्दा 
बार्निश चढ़ गया था, और चाँदी की फैंसी मूठ भी लग गई थी | 
नागपुर-कांग्रेस ऐसे असहयोगी समाज में भी इसकी इज्जत बनी 
रही । कलकत्ते तक में मल्लाकाछड़ियों के मुकाबले वह उनके 
साथ रही। | 
परंतु इधर करीब एक महीने से मैंने उनके हाथ में छड़ी | 
नहीं देखी । बिना छड़ी के उनकी चाल कुछ आ्रडंबंगी-सी मालूम 
होती थी | एक दिन रास्ते में मिले, वहीं कुछ व्यंग्य सूभा, 
| पूछा, “आपकी विलायती अर्धा गिनी आज-कल कहाँ हैं ?? कुछ 
फिक्र और जल्दी में थे । सिर्फ इतना कहकर चलते हुए कि छड़ी 
को पूछते हो, बह ता पटने में खा गई । | 

एक रोज़ वेवक्त मैं राजा के घर पहुँचा; सीधा कमरे में 

घुस गया । आप बैठे एक पत्र हँसते हुए पढ़ रहे थे । मैंने 

| कहा--- में भी शामिल हो सकता हूँ ९? राजा ने पत्र मेरे हाथ 

में देकर कहा-- यह न समझना कि मेरी किसी बोलती- 

चालती प्रणयिनी का पत्र है |? पाठकों के मनोरंजनार्थ पत्र ज्यों 

का त्यों उद्धृत करता हूँ । सिफ जगह और नाम बदल द्यि 
गये हैं । 
कानपुर, 
ता० १ AFU, १४२१ 

प्रियतम, 

एक महीने से अधिक तुमसे वियोग हुए हो गया | तुमने 
मेरी सुधि तक न ली ।ओर लेते ही क्यों । तुम जितना मुझ 
पर प्रेम प्रकट करते थे वह मित्रों को दिखाने ही के लिये था 
जिससे मैं तुम्हारे साथ से अलग न होऊ । परंतु यह a क्यों 
कर मानूँ । यदि किसी से सुकको डाह हो सकती थी àr 
श्रीमतीजी से, क्योंकि मंसूरी से आई हुई मेरी तमाम संगनियों 
के तुम अपने मित्रों को बॉट चुके थे । मैं अकेली रह गई थी । मैं 
जड़ हूँ और श्रीमतीजी चैतन्य हैं। परंतु सु पर तुम्हारा 
अनुराग देखकर वह मुभसे कुढ़ा करती थीं। क्या आपने 
कभी श्रीमतीजी को भी घर से बाहर ज्ञाने की आज्ञा दी ? 
सोचती हूँ और अंत में यही समक में आता है कि तुम 
बड़े बुद्धिमान हो । यदि यह भेद न रखते, तो शायद श्रीमती जी 
भी किसी ट्रिप में खो जातीं । मेरे लिए क्या, यदि आज्ञ में. 
खे गई ता कल तुमको मेरी ऐसी सैकड़ों मिल जायंगी । जेब 
में सिर्फ दाम होना चाहिए । 

परतु दुःख यह है कि तुमने मेरे लिए कुछ भी प्रयत्न 
न किया । त्रेतायुग में जब सीताजी को रावण हर ले गया 

था, उस समय न रेल थी न ताखर था, परंतु राम 
ने उनके लिए आकाश-पाताल छान डाले और अंत में रावण 
का मार कर ही उन्हें संतोष हुआ । मेरी और सीता 
की कौन समता? परंतु क्या तुम एक तार तक न दे 
सकते थे ? क्या पुलिस को इत्तिला भी न कर सकते थे ९ 
नहीं तो दुष्ट मुन्नू--उसकी नज़र मुझ पर जब से में तुम्हारे 
यहाँ आई, तभी से थी--के पाले मैं क्यों पड़ती । मेरा हृदय 
ते तब टंडा होता जब वह पड़ा पड़ा जेलखाने में सड़ता, और ï 
“फिर तुम्हारे साथ पहाड़, नदी और समुद्र की सेर करती, और 
'सभाग्रों में उच्च आसनों पर तुम्हारी बगल में बैठकर महात्मा 
“गांधी और महर्षि मालवीय की वक्तताए सुनती । 
जब से इस निर्दयी के पाले पड़ी हूँ, मुझे बड़ा कष्ट है | 
-मेरी बड़ी दुर्गति होगई है। हाय, वह दुःख में केसे प्रकट | 
करूँ---गिरा अनयन नयन बिनु बानी । तुम एक ते हलके 
शरीर के हो, और फिर तुम्हें मेरी कमर का हमेशा खयाल 
रहता था कि कहीं वह टेढ़ी न हो जाय; और जे कभी मेरा 
सहारा लेकर खड़े भी होते थे तो थाड़ा-सा लचने में मुझे 
| “विशेष आनंद ही मिलता था । परंतु यह पेटू ब्राह्मण तीन मन 
से कम न होगा। एक तो रास्ते में मुभे ठुकराता हुआ चलता 
| था, जिसके कारण मेरा तमाम शरीर बहुत शीघ्र छिल गया । 
दूसरे, जब कभी मेरे कंधे पर सहारा देकर खड़ा होकर मित्रों 
ससे बातें करने लगता था तब मेरी कमर तो टूटने-सी लगती थी । 

मित्रों को तरस आ जाता था कहते थे कि क्या कुछ दाम नहीं 
खर्चे हैं जे इसकी ऐसी खराबी कर दी है । दुष्ट हसता था 
“ससय सब नाहि बराबर जात--किसी समय इसकी अच्छी 
हालत थी; अब पुरानी हो गई है । कुळ दिन में जब बिलकुल 
बेकार हो जायगी तब इसके मालिक को लौटा दूँगा ।” 

यों ही दिन भर तो कानपुर की गंदी सड़कों पर सुभे. 
रगड़ता था । शाम को उसके घर पहुँच कर आशा करती थी 
कि अब चैन की नींद सोऊँगी परंतु मुझे तब भी शांति नहीं 
मिलती थी । सीधा रसोईघर पहुँच कर मुझे एक कोने में 
डाल देता था और स्वयं भोजन करने बैठ जाता था । उसकी 
खो की कभी कभी मुझ पर नज़र पड़ जाती थी ता बह तुम्हारी 
Jagua का हाल पूछने लगती थी । यह क्या कम उसका 
मुझ पर एहसान है कि यों तुम्हारा शुभ नाम सुन लेती थी | 
परंतु मुन्नू ज़िक्र आने पर बुराई ही करता था, कहता था-एम 
कहती हो कि बड़ा समभदार है; होगा, परंतु है मतलबी । यदि 
मेरी इसकी ऐप्ती--मेरी तरफ इशारा करके-कोई चीज़ खो 
जाती तो मैं आकाश-पाताल एक कर देता, ठुम्हें तक निछावर 
कर देता, परंतु उसे हाथ से न जाने देता । ऐसी ऐसी बातें 
सुनकर मेरा हृदय और भी जला करता था | 

अब मैं अपनी अंतिम दंशा का हाल क्या कहूँ । दिन भर 
ठोकरें खाते खाते AN रात भर उसके कमरे में पड़े पड़े बहुत 
कमज़ोर होगई थी । एक दिन एक इक्केवाले से तकरार हुई; 

यदि क्रोध आया था तो अपना हाथ ही दे मारता । परतु 
उसको अपने हाथ का मेरी कमर से ज्यादा खयाल n । बस 
भरपूर ताकृत से उसने सुभको उठाकर इक्केवाले की पीठ 
पर पटक दिया ) फिर क्या हुआ, इसका मुझे होश नहीं । जब 
होश आया उब देखा कि उसी कमरे में पड़ी ह, मेरी कमर = 
गई है; किसी ने उसको यत्न से बाँध दिया है, जिस मेरा 
कष्ट कम होगया है; परंतु अब मैं किसी काम को नहा रह | 
गई हूँ । अब मेरी अंतिम इच्छा यही है कि तुम आकर झुक 
ले जाओ । मैं यही चाहती हूँ कि मेरी अंतिम क्रिया तुम्हार हा 
हाथ से हो । 


तुम्हारी-- 


छ्ड़ी | 


गद्य में लंबी-सी एक कविता थी । मैंने आप ही आप कहा-- 

बाह सुन्नू ! तुम कवि कब से हुए 0 तुम्हारी प्रतिभा अब चमकी । 

अब तक तुम्हें कोई टके को भी नहीं पूछता था | परंतु अब 
| गल्प लिखकर अपना पेट खूब भर सकोगे । राजा को उत्तर ही | 
H की धुन थी । बोले “भाई कोई समय था जब मैं कविता कर | 
| 


मैंने आद्योपांत पत्र पढ़ा और फिर पढ़ा । पत्र क्या थां, | 


| सकता था; गलप भी लिख सकता था, पर तु अब तो दिमाग 
| में राजनीति, असहयोग, इतिहास इत्यादि नीरस विषय भरे 
| |} हुए हैं। कुछ तुम्ही सहायता करे । इस नवीन कवि 

को ते मुँह-तोड़ उत्तर भेजना है | मैंने सोचा कि अपनी 
भी वही हालत है । दिमाग़ में अकबर-जहाँगीर से लेकर 
मांटेग्यू-चेम्सफोडं तक मुर्दे या जिंदा नीरस कूटनीतिज्ञ 
ही भरे पड़े हैं, या लड़कों के परीक्षा-पत्र । यहाँ भी सा से 
कोई संबंध नहीं । उत्तर दिया “दो एक दिन ठहर जाश्रा, उछ 
तैयारी मैं भी कर लू ।” 
घर आया | गई-विभूषित उपन्यासों और काव्यो की ओर 
फिर दृष्टि दोड़ाई । दा एक को उलट पुलट कर पढ़ा । डळ 
समक में आया, कुछ नहीं । सोचा इस नये कवि के लिए 
ही यथेष्ट है । 
a मिलने पर राजा के घर पहुंचा | कवियों और 
उनकी कविंताओं, गल्पलेखकों रौर उनकी कस्पनाग्रों 
पर बहस होती रही । अंत में मैंने कालिदास के मेघदूत का 


जिक्र किया । बस राजा की कल्पना-शक्ति जाग उठी । बोले, 
हायता की कोई आवश्यकता नही है । 


६६. 
अब तुम्हारी स 
मज्ञमून बंध गया । कल सबेरे आकर देख जाना, तब पत्र 


भेजूंगा ।? 
पत्र लिख गया । राजा ने उसको होशियारी के साथ 


बकस में बंद कर कुंजी अपनी टेंट में की, इसलिए व कहीं 
ऐसा न हो कि उस पर श्रीमतीजी की नज़र पड़ जाय आर वह 
कुछ और का भार समझे । प्रातःकाल पत्र gÀ मिला । उसको 


भी अक्षरशः लीजिए-- 

लखनऊ, 
G अप्रेल, १४२१ 


तुम्हारे वियोग की अझि यहाँ भी सुझे जला रही थी । 
एक महीने के भीतर तुम्हारे विरह के शोक में घुलते घुलते आधा 
रह गया हूँ । रास्ता चलते लोग सुको टोकते हें । मेरी qa- 
कुशल पूछते हैं और तुम्हारी याद दिलाते हैं । मैं उन्हें क्या 
उत्तर दूँ ? मुझे क्या मालूम था कि तुम छलिया मुन्नू के पास 
हो । नहीं तो जो दुर्गति तुम्हारी हुई है, बही हम उसकी करते | 

तुम्हारे आँसुओं से लिखे हुए पत्र को पढ़कर मेरी AA- 
धारा भी बह चली, वियोगाझि धधक उठी । प्रिये, मैं अपना 
प्रेम तुम पर कैसे प्रकट करूं । तुमने मुझ पर भी व्यंग्य कसा है, 
परंतु मैं शपथ खाकर कहता हूँ कि जब से तुम मुझसे अलग 
हुईं, तब से, लोग कहते हैं, बाज़ार में तुम्हारी ऐसी बहुत है, 
परंतु मैंने किसी की ओर आँख उठाकर भी नहीं देखा । चाहे 
दिन हो या रात, आकाश स्वच्छ हो या पानी बरस रहा हो, 
मैं अकेला ही जाता हूँ । तुम्हारी उस सहायता को कभी न 
भूलूँगा, जो तुमने मुझे कॅपटी फारस के पास दी थी । यदि 
मैं दशरथ होता तो आवश्यकता के समय मांगने के लिए कोई 
वचन दे देता । परंतु यह मैं भी कर सकता हूँ कि तुम्हारे 


ही हाथ से मुन्नू का दुरुस्त कराऊँ । बस तुम्हारी आज्ञा भर 
की देर है। 


CC-0. Gurukul Kangri Collection, Haridwar. 


J 


| By Siddhanta eGangotri Gyaan Kosha 


छड़ी १२४ 


तुम्हारा पत्र मुझे भीगा हुआ मिला । तुम्हारे आँसू ते पत्र 
लिखते ही लिखते सूख गये होंगे, सिफ उनकी महक बाकी थी । 
उसकी तरावट उस कुसमय मेघ की ही होगी जो तुम्हारे पत्र 
को प्रेरित करके मेरी टेबिल-पटल पर छोड़ गया है । विरही 
यक्ष ने मेघ ही द्वारा अपनी प्रणयिनी को संदेशा भेजा था । 
सा मौका तुम्हीं को मिला । अब आकाश स्वच्छ है । कोई 
मेघ नहीं दिखाई देता | वसंत की सुगंधि से लदी हुई वायु मेरे 
भरोखे से होती हुई दक्षिण की ओर जा रही है। लो यह पत्र 
मैं वसंत ही के हाथ भेजता हूँ। वसंत ! जाओ, यहाँ 
से कानपुर तक निष्कंटक मार्ग है। तुम्हे कालिदास के 
मेघ की भाँति मार्ग में कोई पहाड़ मिलेगा, न नद, न कोई 
नगर । खेत ही खेत मिलेंगे । कोई समाधि लगाये हुए शंकर भी 
नहीं मिलेंगे । यों ही सब तुम्हारे मोह में फॅसे हए हैं । लखनऊ 
की हद तक और खास कर छावनी में तुमका, कलियुगी देवी 
और देवता मिलेंगे । पर उनके बाद गंगा ही किनारे तक r 
मृत्युलोक के जर्जर नर-नारी ही दिखाई देंगे । गंगापार करने 
तुम्हें काई कठिनाई न होगी । अब उनकी वह महिमा नहीं Ja 
है जो उनके पुराने उपासकों ने गाई है । अब ता यह डर हे 
तुम कहीं उस बालुकामय मैदान में फुलस न जाओ । कानपुर 
में प्रणयिनी के घर तक पहुँचने में भी तुम्हें बहुत कठिनाइयाँ 
झेलनी पड़ेंगी । कलियुगी कारखानों के ga से बच कर जाना | 
सड़क से न जाना | वहाँ मोठरों की दुगंधि से तुम कदापि a 

F.9 र 

बच सकोगे । गलियाँ फिर ग़नीमत । एक ऐसी ही गली में 
पहुँचने पर एक HAT कमरे के कोने में पड़ी हुई मेरी प्रणयिनी 
शे रही होगी, अपने ठंडे वायु से उसके हृदय का शीतल 
करना । यह पत्र देना और संदेशा कहना कि बहुत शीघ्र में 
तुम्हें आकर ले जाऊँगा, या मुन्नू को ही यह सज्जा दूगा कि वह 

तुम्हें रत्ञा-पूर्वक मेरे पास तक पहुँचा दे । 

तुम्हारा-- 
राजा 
पत्र पढ़कर मैंने कहा कि वाह राजा ! तुम ते द्वितीय 
कालिदास होगये | मैं कुछ अपनी तारीफ भी चाहता था | 
राजा खुश हुए “यह उपाधि तुम्हारे ही योग्य है । तुम्हें ते 
कुछ और नहीं लिखना है; फिर में लिफाफा बंद करू १? मैने 
मुन्नू को एक छोटा-सा नोट लिख दिया--कहो कुछ बढ़कर 
जवाब रहा न? छड़ी लेकर आओ, तुम्हारे पेट को दावत 
रही । लिफाफे पर लिखा गया-- 
श्रीमती छड़ी देवी 
८/० मुन्नू मिश्र 
अमुक मोहाल, 

कानपुर 
z चार दिन बाद मुन्नू महाशय का पत्र ANT । तुम्हारे पत्र 
ने तो घर को कोप-भवन बना दिया | कहा उसका कुछ अंश 
तुम्हारी भाभी महाशया का मालूम होगया । तब से मुक्त पर 

बहुत रूठी हैं । आजकल उनका सुंदर सुखड़ा देखते ही बनता 
है । पेट भर भोजन भी नहीं मिलता | सचमुच दावत की 
आवश्यकता थी । छड़ी लेकर आता हूँ |? 

राजा के घर आज छोटा-सा उत्सव है। श्रीमतीजी दौड़ 
दौड़कर सामान जुटा रही हैं । भोजन तीन ही मित्रों के लिए 
है । परंतु सुन्नू कहता है कि एक दर्जन के लिए प्रबंध करे 
क्योंकि एक मैं दस राजाओं के बराबर हूँ । भोजन परोसा 
गया । छड़ी सामने रक्‍खी गई । मैंने कहा, “छड़ो देवी के 
आभूषण उतार लो, और चूहे में इनकी अंतिम क्रिया कर दा | 
देखा, भाभीजी कितनी खुश हैं । आज राजा की ओर से उन्हें 
संतोष हुआ है।” भाजन करते करते मैने मुन्नू से कहा 
कि छड़ी ने ता एक गरप बना दिया । बोले-- ता प्रकाशित 
करा दो । नाम हमारा, और काम तुम्हारा ।” मैंने राजा की 
ओर देखा । पहले ता वह राज़ी न हुए । परंतु सुन्न को अपनी 
कृति के प्रकाशित कराने की बड़ी इच्छा थी । इसलिए मेरे 
बहुत अनुरोध करने पर उन्हे स्वीकृति दे दी । यह कहानी 
उसी स्वीकृति का परिणाम है। 

